
ШЧАСЦЕ 


Простае шчасце людское, 
Так як і наша з табою, 


Пэўна, складаецца з солі, 
З хлеба, сабранага ў полі, 


З поту, дарожнага пылу, 
З роднага небасхілу, 


З дружбы, мацнейшай ад смерці, 
З песні... І так мне здаецца: 


Каб з чаго іншага скласці, 
Дык ці было б яно шчасцем. 


САДЗІЦЕ ЛЯСЫ! 


Садзіце лясы! 
Садзіце лясы! 
Ва ўсе гадавіны, 
Прыгоды, часы! 


І саджанцам, 

Як немаўлятам, зялёным 
Давайце на хрэсьбінах 
Гэтых імёны -- 


Імёны сваіх 
Незабыўных бацькоў, 
Імёны каханых, 
Імёны сяброў, 


Імёны падзей, 

Што палаюць зарою, 
Імёны авеяных 
Славай герояў. 


І рознаплямённых 
Народаў, дзяцей, 
Імёны сузор'яў 

І нашых надзей. 


Каб дрэвы і ранняй 
І позняй парой 
Заўсёды шумелі 
Над мірнай зямлёй. 


ЁСЦЬ ТАКАЯ ЗЯМЛЯ 


Ёсць такая зямля, дзе крыніцы звіняць, 
Пераліўчата ззяюць азёры, 

Дзе стаяць веліканы -- капцы-курганы, 
Векавечным парослыя борам. 

Ёсць такая зямля казак, песень, якіх 
Больш нідзе не пачуць, не знайсці, 

Дзе ў купальскую зачараваную ноч 
Расцвітае цвет папараці. 


Ёсць такая зямля: дзень адзін пражывеш, 
І адступяць ліхія нягоды, 

Будзеш марыць аб ёй, будзе сніцца табе, 
Будзеш помніць яе ты заўсёды. 


Вось на гэтай зямлі шчасце выпала мне 
Жыць, за плугам хадзіць і збіраць 
Непаўторныя казкі і песні яе, 

Каб, сябры, ўсе іх вам перадаць. 


ДОБРАЙ РАНІЦЫ 


Добрай раніцы ў полі шырокім 
Вятрам-дабравеям, 

Каласам умалотным высокім, 
Рупным жнеям. 


Добры дзень жаўруку ў ясным небе, 
Сцюдзёнаму квасу, 

Чэсна запрацаванаму хлебу, 

Ніве, калгасу. 


Добры вечар дарозе дадому, 
Вясёлым калёсам, 

Агням на сялібах знаёмых, 
І зорам, іросам. 


Добрай ночы гармоніку ў клубе, 
Салаўям на узлессі, 

Ўсім, каму аж да раніцы любы 
Іх песні. 


ЖАЎРУК 


Даручылі жаўруку 
Свет будзіць на золаку. 
Ну і жаўрук! 


Ён падснежнікам лясным 
Загадаў біць у званы. 
Ну і жаўрук! 


Маладым садам -- квітнець, 
А крынічаньцы - звінець. 
Ну і жаўрук! 


На густых лістах малін 
Буйны росы запаліў. 
Ну і жаўрук! 


Клікнуў у сяле народ: 
-- Уставайце, сонца ўсход! -- 
Ну і жаўрук! 


І вітаюць птушкі ўсе, 
Што вясна ў такой красе. 
Ну і жаўрук! 

РУКІ МАЦІ 


Іх цалавала зямля 

Сваімі пясчанымі вуснамі 

І каласамі; 

Неба спякотай, вятрамі, дажджамі 
Іх цалавала. 


Пража нямала 

З іх выпіла ў ночы бяссонныя 
Свежасці ранняй. 

Колькі яны запалілі світанняў, 
Зораў над намі. 


Колькі сягоння на іх 

Віднеецца чорных, глыбокіх 
Шрамоў і маршчынаў, 

Гэта сляды, што навекі пакінуў 
Шлях наш суровы. 


Толькі заўсёды, 
Як мы зберымося дамоў 
І на стол пакладзе рукі маці, 
Быццам ад сонца, 
ад іх пасвятлее ў хаце 
І ў сэрцы. 


МАМА 


Ты супакойся і не плач дарма! 

Ну яшчэ раз паўторым мы ізнова: 
Што атрымаецца, калі да складу «ма» 
Прыбавіць «ма»? Якое будзе слова? 

Падумай добра, вачанят не тры... 
Але ніяк не можа Галя ўцяміць, 
Што з нежывых складоў у буквары 
Ды можа атрымацца яе мама. 


МАТЧЫНЫ КАЗКІ 


Па-рознаму людзі 
Прыходзяць на свет. 
Адных знойдуць 

У агародзе ці ў красках, 
Другіх -- прынясе бусел, 
Наш дамасед. 

Але ўсіх гадуюць насе 
Матчыны казкі, 

Яны вучаць 

Родную мову любіць, 
На крылах юнацтва 
Ўздымацца пад хмары,. 
З няпраўдай змагацца, 
А з праўдай дружыць 





І аб недасяжным 

І сонечным марыць. 

Таму на сваіх я шляхах 
Нарачанскіх 

Паставіў бы 

Помнікі матчыным казкам. 


ХЛЕБ 


Аднойчы на кірмаш здалёк 
Вандроўнік плёўся ў горад 
І наракаў на свой мяшок, 
Набіты лустай спорай. 


Аж Хлеб не вытрымаў і так 
Азваўся: -- Што бядуеш? 

“Зусім не ты мяне, дзівак, 
Але цябе нясу я. 


-- Ну што ж, пабачым, хто -- каго! - 
Той запярэчыў строга 

Із цяжкага мяшка свайго 

Хлеб вытрас на дарогу. 


І сам пашкандыбаў далей. 
Нішто не муліць плечы. 
Дзень прамінуў. Ужо ў імгле 
Стаў набліжацца вечар. 


Настаў і час перакусіць. 
Успомніў Хлеб Вандроўнік, 
Што недзе, кінуты, ляжыць, 
Духмяны і цудоўны! 

Прылёг на нейкім дзірване, 
Каб адпачыць хоць трошкі. 
Але галоднаму і ў сне, 
Знаць, сняцца хлеба крошкі. 


Цяпер і сам сабе не рад. 

Не спіцца, не ляжыцца. 

Ці не вярнуцца лепш назад 
Ды з другам памірыцца? 


Устаў Вандроўнік і брыдзе -- 
Ідзе пад зорным небам 

На месца памятнае, дзе 

Ён пасварыўся з Хлебам. 


О, як ён рад быў зноў, калі 
Сваю пабачыў страту! 

І Хлебу нізкі, да зямлі, 
Аддаў паклон, як брату. 


ДУБ 


З Белавежскай пушчы-хаты 
Выпраўляў дуб расахаты 
Маладых сыноў - 

Слаўных жалудоў. 


Выпраўляў іх у дарогу 
Ураджаю на падмогу, 
І ў шчаслівы час 

Ім даваў наказ -- 

Як расці, укараняцца, 
З сухавеямі змагацца, 
Як ім не даваць 

Нівы спапяляць. 


Год за годам прамінае. 
Звестак дуб стары чакае 
З дальніх ніў, палёў 

Ад сваіх сыноў. 


Думаў нат: хаця б якое 
Насланнё ліхое, злое 
Не згубіла іх, 

Родных, дарагіх. 


Аж глядзіць, аднойчы рана 
Гоніць вецер ад лімана, 

Ад Дняпра здалёк 

Малады лісток. 


Праз асеннія туманы 

Ліст другі, аж з Казахстана 
Да яго ляціць, 

Золатам звініць. 


Дуб пазнаў іх, сустракае, 
Шумам радасным вітае 
Слаўных пасланцоў 

Ад сваіх сыноў. 


Ад сыноў-дубоў магутных, 
Шум якіх старому чутны 
Рана на зары : 

Ў векавым бары. 

ДЗЯЦЕЛ 


Калі вялікі чарадзей 

З праменняў сонца, зораў весніх, 
Каб жыць жылося весялей, 
Стварыў для кожнай птушкі песню. 


Зляцеўшыся з усіх старон, 
Крылатыя іх разабралі 

І кукаванне, свіст і звон 
Панеслі, радасныя, ў далі. 


Адзін спазніўся той парой 
Дзюбаты дзяцел. Затрымаўся, 
Чуваць, на хрэсьбінах з кумой, 
Таму без песні і застаўся. 


Напэўна, нехта ўзяў яе 

Сабе ў запас, а хто -- не знае, 
Хоць цэлы век свой дзюбай б'е - 
У дрэва кожнага пытае. 


МУХАМОР 


На світанні, на зары 

У зялёным гушчары, 
Дзе мох сцелецца рабы, 
Паспрачаліся грыбы. 


На ўвесь лес -- зялёны бор 
Расхваліўся Мухамор, 

Што пад шапкай -- маку цвет - 
Ён дзяцюк на цэлы свет. 

Боты, гузікі гараць, -- 
Яму пары не дабраць 

Пад ялінай, пад сасной 
Ні багаццем, ні красой. 


Мог бы смела быць паслом 
Або нават і царом -- 

Не сядзець век у траве 

Ды разумнай галаве!.. 


Ты хваліцца лепей кінь! -- 
Яму радзілі Рыжкі, - 
Плёткі чуючы твае, 
Падасінавік злуе. 


На чырвоны твой язык 
Скасурыўся Чашчавік. 
Табе ўсыплюць пад бакі 
Калі-небудзь Казлякі... 


г Мне начхаць на вас, на бор! - 
Горда кажа Мухамор, - 

Калі біцца -- паглядзім, 

Хто паставіць на сваім! 





А, залёгшы у траве, 

Ўсё падслухаў Муравей; 
Там, дзе мох і дзераза, 
Сыраежцы расказаў. 


Ды ў зялёным у бары 
Гэта чулі Камары, 

Яны вестку разняслі 
Ўсім Апенькам па зямлі. 


А Ваўнянкам у паўдні 
Раззванілі Авадні 

Па дубровах, па лясах, 
Па мядовых верасах. 


Аж прачнуўся на той крык 
Пад яленцам Баравік, 

Дзе пад мохам, як парсюк, 
Спаў, сагнуўшыся у крук. 


І пачаў ён развадзіць, 
Мудра радзіць і судзіць, 
Расшумеўшыся, з-пад траў 
Нават галаву падняў... 


Дзе мох сцелецца рабы, 
Ішлі дзеці па грыбы, -- 
Асцярожная рука 
Падняла Баравіка. 


Пайшлі ў кошык Казлякі, 
Сыраежкі і Рыжкі... 

І на ўвесь зялёны бор 
Рагатаў наш Мухамор. 

Рагатаў ён і казаў, 

Дзе схаваліся між траў 
Падасінавік стары, 

Дзве Ваўняначкі-сястры... 


Як пакінулі ўсе лес 

У вячэрняй у імгле, 
Шыцшкай галаву падпёр, -- 
Затужыў і Мухамор, 


Што нявесела яму 

Ў цёмным лесе аднаму, 
Ў цёмным лесе, у бары 
Няма з кім пагаварыць. 


Нат смяюцца у паўдні 
З Мухамора Авадні, 
А зара як дагарыць, 
Усё звоняць Камары 


Ад сасны іда сасны, 

Што ёсць грыб такі дурны -- 
Мухамор, эх, Мухамор!.. 

Эх, сасновы цёмны бор! 


ЧМЕЛЬ 


Першы прачнуўся жаўрук, 
А заім-- 

Усе іншыя птушкі, 

Пчолы, 

Матылі. 

Ікалі яны 


17 


На палях і лугах 
Размалявалі кветкі 

Ў свае любімыя колеры, - 
Прачнуўся чмель, 

Працёр, незадаволены, вочы 
І пачаў гудзець: 

-- Усё нетак, 

Усё не так. 

Буду перамалёўваць. 


ПАСЛЯ ДАЖДЖУ 


-- Дзядзя, колькі сонц на свеце? -- 
Запыталі ў мяне дзеці. 


Адказаў: -- Адно. 
Смяюцца: 
г. Не адно, а іх -- без ліку. 


Сапраўды, пачаў лічыць я: 
У кожнай лужы -- сонца блікі. 


НА ПАЛЯНЕ 


На паляне цішыні лясной, 

Дзе пчалой пазвоньвае крыніца, 
Чэрвеньскай асыпаны расой, 
Спяць чабор, мятліца, медуніца. 


Сонца разбудзіла ўжо даўно 

І зязюлю з сойкай, ісініцу. 

А яны спяць серабрыстым сном. 
Абыдзіце іх і не будзіце! 

СНЯЖЫНКІ 


-- Мая сняжынка! 

-- Мая сняжынка! -- 
Крычаць-спрачаюцца дзве Ірынкі, 
Сняжынкі ловячы, якія 
Лятуць, як матылькі жывыя. 
Пайшлі да зайчыка дзве Ірынкі, 
Каб рассудзіў ён: чые сняжынкі? 
А зайчык кажа: -- Ну, пакажыце, 
Хутчэй далонькі свае раскрыйце! 
Раскрылі. Дзівяцца дзве Ірынкі: 
Куды падзеліся іх сняжынкі? 





БЫЛЬ ПРА ЗЛОГА СУХАВЕЯ 


Там, дзе сонца прыпякае гарачэй, 
Жыў сярод пяскоў сыпучых Сухавей -. 


Уладар бязводных стэпаў і палёў, 
Амярцвелых, нежывых саланчакоў. 


Сам -- кульгавы і кастлявы, 
як брыда, 
Палыновая сівая барада, 

Аблысеўшая, як бубен, галава, 
Вочы прагныя, сухія, як жарства, 


Бровы -- з чорствага, сухога кавыля, 
Твар парэпаны, бы ў засуху зямля. 


Не любілі яго птушкі і звяры, 
Зелянеючыя нівы і бары. 


Не любіў і праклінаў яго ўвесь век, 
Жывучы з ім па-суседску, чалавек. 


Але што ты з ім параіш, зробіш з ім, 
З гэтым ветрам ненавісным і ліхім? 


Пасадзіў сабе ты дрэва пад акном. 
Ці засеяў скібы чорныя зярном, -- 


Не паспее дрэва нат зазелянець, 
Залацісты колас выплыць, заквітнець, 


Як усё з карэннем вырве Сухавей, 
Як усё агнём апаліць ліхадзей. 


І здавалася -- ці зможа хто калі 
Супыніць яго, суцішыць на зямлі. 


Але час прыйшоў. У наш савецкі век 
Стаў свабодным і стаў дужым чалавек. 


Ён цудоўныя будуе гарады, 
Пад паўночным ззяннем вырасціў сады, 


На зямлі збірае плённы ураджай, 
Упрыгожвае ён сонечны свой край, 

Здабывае цуды -- скарбы з нетраў гор 
І на крыллях уздымаецца да зор. 


Вось аднойчы, на світанні, Сухавей 
Шум машын пачуў і гутарку людзей. 


Перш падумаў, што прад ім міраж ці сон. 
Але, глянуўшы на стэп, убачыў ён: 


Як спыніўся надзвычайны караван, 
Як узняўся на барханах шумны стан, 


Як на штурм яго пяскоў, саланчакоў 
Чалавек машыны грозныя павёў. 


Дзень-другі ўсё прыглядаўся Сухавей, 
Прыелухоўваўся да гутаркі людзей 


І, дазнаўшыся, што думаюць яны 
Яго стэпы арасіць, азеляніць, 


Парашыў ён неадкладна смельчакоў 
Пахаваць, засыпаць хвалямі пяскоў. 


Як пачаў ён дзьмуць шалёна ісвістаць, 
Як пачаў ён хмары пылу падымаць, 


Як пачаў усё сушыць, паліць агнём, - 
Згасла сонца, пацямнела ўсё кругом. 


Сем бясконцых дзён і жудасных начэй 
Па-над стэпамі насіўся Сухавей. 


Дзе раней былі барозны, там -- пясок, 
Дзе быў след які дарожны, там -- пясок, 

Дзе сінеў кавыль высокі, там -- пясок, 
Дзе ручай глыбокі цёк, і там -- пясок. 


Рад быў дужа Сухавей, што ўсё кругом 
Было знішчана і спала мёртвым сном. 


Толькі людзі не скарыліся адны: 
Зноў палаткі расстаўлялі, зноў яны 


Праз пяскі ўдаль прабіваліся, ішлі 
Па бязводнай, сонцам спаленай зямлі. 


«Што ж, няхай сабе стараюцца, ідуць. 
Усё роўна -- безнадзейны іхні пуць», - 


Задаволены падумаў Сухавей 
І панёсся над барханамі далей, 


Каб сярод саланчакоў, дзе жар гарыць, 
Заваліцца ў сон глыбокі, адпачыць. 


Дзень за днём мінае. Дрэмле Сухавей. 
Нат зусім, стары, забыўся б пра людзей, 


Каб аднойчы не правыў яму шакал, 
Што ўжо людзі правялі раку-канал. 


А праз нейкі час данеслі крумкачы, 
Што яны сустрэлі чаек летучы. 


Гэта значыць: набліжаецца бяда, 
Недалёка недзе плешчацца вада. 


Перш не верыў гэтым весткам Сухавей. 
Не мясцілася ніяк у галаве 


Думка, што ўсё гэта здарыцца магло. 
Ды праз дзень, яшчэ нат сонца не ўзышло, 


Разбудзіў яго шум нейкі на зары. 
Усхапіўся Сухавей -- ліхі, стары, 


На бархан узлез, на цыбы свае стаў, 
Глянуў з-пад рукі істэпу не пазнаў. 


Дзе раней была пясчаная града, 
Там з зарой пераліваецца вада, 


А па хвалях, па прасторы сініх вод 
Плыве дзіва -- велізарны параход, 


І з далечыні даносіцца мацней 
Пераможны і шчаслівы спеў людзей. 


Тут ад злосці Сухавей аж пачарнеў, 
У вачах яго успыхнуў дзікі гнеў. 


Ён гарачыя пяскі да неба ўзняў, 
На людзей, на хвалі сінія пагнаў, 


Каб далей загарадзіць дарогу ім 
І смяротным знішчыць подыхам сваім. 


Разагнаўся, нат на хвалі не глядзіць, 
Думаў - рэчка, іён зможа пераплыць. 


Толькі што за дзіва: дзень ляціць, другі, 
А за небасхілам зніклі берагі. 


Дзе ні гляне -- ўсюды сіняя вада 
І канца марскім прасторам не відаць. 

Чуе ён, што набліжаецца бяда: 
Змоклі ногі і сівая барада, 


А пясок, які ён нёс, набрак вадой 
І на дно яго ўжо цягне за сабой. 


-- Гэй, ратуйце! -- Сухавей пачаў крычаць. 
Ды хто будзе Сухавея ратаваць! 


Там, дзе знік ён, ненавісны і благі, 
Доўга бачны былі бурбалкі, кругі. 


Але хутка ў моры зніклі і яны, 
Сонца яркае заззяла ў вышыні, 


Параходная сірэна прагула. 
Міма баржа велізарная ішла. 


На ёй везлі груз -- насевак для палёў, 
Жалуды для новых стэпавых дуброў. 


Сам я некалі на ўзмор'і гэтым быў, 
Ад людзей бывалых чуў я гэту быль. 


Я нічога да яе не дадаваў, 
Толькі чутае сумленна запісаў 


Для сяброў сваіх найлепшых -- для дзяцей, 
Як загінуў ненавісны Сухавей. 


ЗАЯЧЫ ДОМ 


Пад ракітавым кустом 
Заяц збудаваў свой дом. 
Ну і майстра, ну і дом -- 
Вецер ходзіць там кругом! 


Вокны мохам залажыў, 
Дзверы шышкамі прыкрыў. 
Ну і заячы палац -- 

Лес наўкол з яго відаць! 


Зверху дом накрыўся сам 
Нейкім папаратнікам. 
Ну іцёплая страха -- 

Не заснеш без кажуха. 


А калі заснеш зімой, 
Дык завеяю ліхой 
Забярэцца ў дом мароз, 
Прабярэ цябе наскрозь. 


Каб ад сцюжы не сканаць, 
Мусіць заяц ноч скакаць. 
Ну ізаяц, ну ідом 

Пад ракітавым кустом! 





ЗІМОВАЯ ПРЫГОДА: 


Гончых зграя гулка галіць. 
Пачалося паляванне. 

Пад ялінкай шэры заяц 
Плача, піша завяшчанне: 


«Як загіну -- перадайце 
Хвосцік мой маленькім зайцам, 
Каб слядоў не пакідалі, 
Снежным пылам замяталі. 


Вушы -- жоначцы, каб чула 
Ўсе трывогі, шумы-гулы. 
Ёй -- і лапкі, каб было чым 
Удаве уцерці вочы. 


Ну; а шкурку -- на каўнерык 
Лесніковай ўнучцы Веры, 
Што ўсіх шаракоў любіла 

І гароднінай карміла...» 


Глянуў заяц і здзівіўся -- 
Раптам віхрам снег узвіўся. 
Снег -- ратунак ад напасці, 
Паляўнічага няшчасця. 


Аж вачам сваім не верыць, 
Пад ялінкай скача шэры. 

А снег болей, болей, болей 
Засыпае ў чыстым полі 
Гончых брэх, ражкоў ігранне, 
Зайца след і завяшчанне. 


ДЗВЕ ПЕСНІ 


Цецярук дзве песні знае, 

Калі восенню спявае: 

«Прадаю вясельны бубен 

І купляю сабе шубу», -- 
Значыць, хутка лютай сцюжай 
Над зямлёю снег закружыць. 


А калі другую песню 

Ён спявае ранкам веснім: 
«Прадаю я сваю шубу 

І купляю гулкі бубен», - 
Значыць, хутка зноў ігрышча 
Загрыміць на такавішчы, 
Значыць, зноў вяселле будзе 
І бярозавік піць будзем. 


ЯК ВЯСНА ПРЫЙШЛА 


Як вясна прыйшла ў гаі, 
Разбудзіла ручаі 

І паклікала ізноў 
Птушак з выраю дамоў. 
Прыляцелі жаўрукі, 

І зязюлі, і шпакі, 
Качкі, чэпікі, 

З імі ластаўкі. 

На лугі, на паплавы 
Прыляцелі журавы, 
Буслы, кнігаўкі... 

Дзе ты тут усіх 
Пералічыш іх! 

Прыляцелі, ў полі селі, 
Яны раюцца, 

З вераб'ямі-забіякамі 
Спрачаюцца: 


2. Мы пакінулі вас тут 
Зімаваць, 

Вас прасілі гаспадарку 
Пільнаваць, даглядаць. 
А вярнуліся назад - 
Непаладкаў шмат!.. 


Вераб'і на гэта толькі 

У адказ усім: 

-- Чым жа мы тут вінаваты, 
Чым, чым, чым? 


-- Дзе ні глянеш -- збожжа столькі 
Было восенню багатай 

На палях у стагах, - 

Гаварыў жаўрук усім. 


-.-- Чым жа мы тут вінаваты, 
Чым, чым, чым? 

-- Я пакінула дубровы 

Ў іх уборы каляровым, 

А цяпер, -- зязюлька кажа, - 
Трэба зноў мне у ляску, 

Ды на кожным на сучку 
Будзіць лісцікі: Ку-ку!.. 


За зязюляй журавель 
Кажа: -- Я на паплаве 
Шмат быў восенню пакінуў 

І брусніц і журавінаў, 
А цяпер жа ля ракі 
Ані ягадкі... 


-- Гэта, пэўна, вераб'і, - 
Кажуць ластаўкі, 

На палях і лугах 

“Усё паспасвалі, 

Перапілі, пераелі, 
Пераласавалі... 





Вераб'і тут узлаваліся зусім: 
-- Чым жа мы тут вінаваты, 
Чым, чым, чым? 

Нам зімою цяжкавата 

Тут было самім. 


Чым жа мы тут вінаваты, 
Чым?.. 


Невядома колькі б часу 
Спрэчку птушкі тут вялі, 
Але ў гэты дзень са школы 
Дзеці міма іх ішлі. 

І яны сябрам пярнатым 
Расказалі ўсім: 

-- Вераб'і не вінаваты 

Тут ні ў чым. 

Бо зялёны ліст дуброў 

Сам асыпаўся далоў, 
Збожжа з поля звезлі людзі, 
Ягады змарозіў студзень 
Подыхам сваім. 

Вераб'і не вінаваты 

Тут ні ў чым. 

Памагчы вам трэба, можа? 
Вам ахвотна дапаможам. 
Калі трэба -- пачастуем, 
Абаронім, павартуем. 


Мы ва ўсіх садах сягоння 
Ладзім гнёзды і шпакоўні, 
Бо ўсе рады вам, 

Дарагім гасцям... 


І цяпер у нас заўсёды 

У сям'і крылатай згода. 

Луг зялёны, сенажаць, 

Лес дрымучы, сад і поле, 
Сініх рэк, азёр прыволле 
Песнямі птушынымі звіняць. 


МОЙ РОДНЫ КУТ 


Мне радасна, што на каменні 
Знаёмай прызбы, з сосен новых, 
Пастаўлен дом. 


Зары праменні, 


Прарваўшыся праз сад вішнёвы, 
На шыбах, быццам зайчаняты, 
Гуляюць, скачуць. 


Сярод хаты - 


Стол для частунку, для бяседы, 
А насцяне -- рог паляўнічы 

І стрэльбіна старога дзеда, 

І побач -- з кнігамі паліца. 

Я ўзяў адну, без пераплёту, 

Відаць, шмат па руках хадзіла, 
Відаць, чыталася з ахвотай... 

«Мой родны кут, як ты мне мілы...» 


І ўспомніў я зіму з вятрамі, 

Што галасіла над палямі, 

Калі мы з дзедам тралявалі 
Настыўшыя, пяжкія шпалы. 

-- Нарэшце, дома, дзякуй Богу! -- 
Гаворыць дзед і снег страсае 

З паўкажушка свайго старога. 
Спаць ідучы, ў мяне пытае: 

-- Аты зноў не кладзешся разам? 
Кнот укруціўшы, каб шмат газы 
Не выгарала, я за кнігай 

Сяджу гадзіну, дзве... адліга, 
Чуваць, за вокнамі хлюпоча. 


І дзеду нешта да паўночы 
Не спіцца сёння. 
Мо шкадуе, 
Што я святло і час марную, 
Ці мо ў запечку на памосце 
Разныліся старыя косці. 
І, кашляючы, ён пытае: 
-- Цікава, што ты там чытаеш, 
Што там цябе запаланіла?. 
-- Ну што ж, паслухай, калі хочаш: 
«Мой родны кут, як ты мне мілы...» 

-- Чакай! папраў святло, каб вочы 
Лепш кнігу бачылі. Вось гэтак! 
Цяпер чытай!.. 

О, як шкада мне, 
Што ты, араты, сейбіт слаўны, 
Пакінуў рана свой палетак, 
Што больш табе не прачытаю 
Я гэтых слоў аб нашым краі, 
Які нам воля азарыла, 
Які нам стаў яшчэ больш мілы. 


ШЫБЫ СТАРОЙ КАМЯНІЦЫ 


Асцярожна 

Выцірайце шыбы 

Старой камяніцы! 

Іх ва ўсім маім горадзе 
Толькі некалькі ацалела. 


Яны бачылі болей, 

Чым дрэвы і помнікі. 

Яны бачылі болей, 

Як вочы людзей, 

Якія заўжды пасля стрэлаў 
Згасалі. 


Асцярожна 

Выцірайце шыбы, 

Каб з ценямі дыму 

Пажараў вайны 

Не сцерці і ценяў 

Вам блізкіх людзей, 

Якія апошні раз 

Некалі ў гэтыя шыбы глядзелі. 

Хто не ўмее гараці, 
Таму хлеба не даваці. 


З народнай песні 


Не давайце таму хлеба, 

Хто не любіць роднай глебы, 
Не арэ, не засявае 

І век мазалёў не знае. 

Не давайце таму сала, 

Хто не грае на цымбалах, 

Не танцуе, не спявае 

І другім жыць замінае. 
Нават шапкі не здымайце 

І дзвярэй не адчыняйце 
Перад гультаём і скнарай, 
Перад плеткаром-пачварай. 
Але перад дружбакамі, 
Перад шчырымі сябрамі, 
Перад сонцам, што нам свеціць, 
Хай адкрыта будзе сэрца! 


БЫЛІНА ПРА МУРАША БАДЗІНЮ 


2 Залацінкі 


Прыгнаў аднойчы вецер 
Газету, што згубілі 

Ля пералеску дзеці, 
Калі ў грыбы хадзілі. 


Знайшоў яе пад елкай 
Неспадзявана вожык. 
Адна бяда: газеты 

Сам прачытаць не можа. 

Паклікаў ён лісіцу 

З мядзведзем-дабрадзеем, 
Ды іяны не вельмі 

Ў чытанні разумеюць. 


Звярнуліся да буела, 
Што гнездаваў на школе, 
Які, чуваць, кумекаў 

У грамаце найболей, 


І той праклекатаў ім, 
Што з Байканура скора 
Ў ракеце касманаўты 
Адправяцца да зораў. 

І вось па цёмнай пушчы, 
Па пералесках хутка 
Пайшла, загаманіла 
Пра гэта дзіва чутка, 


Шмат хто ў яе не верыў, 
Але было нямала 
Адважных, што да зораў 
Ляцець паспрабавалі б. 


І сярод іх -- хто б думаў! - 
Быў і Мураш Бадзіня, 

Які любіў залазіць 

На стромкія хваіны. 


І з вышыні паднебнай 
Глядзець на сонца, зоры 
Ды марыць пра вандроўку 
Ў захмарныя прасторы. 

І хоць ніхто не раіў 

З дарадцаў мурашыных 
Рызыкаваць дарэмна 

За свет ляцець Бадзіню -- 


Нікога ён не слухаў. 
І праз лясы, разлогі, 
Узяўшы кій ды компас, 
Адправіўся ў дарогу. 


Блукаў-ішоў ён доўга 
Па нетрах невядомых, 
Пакуль не апынуўся 
Каля аэрадрома. 





Ды тут ён схамянуўся: 
г. А як ляцець адгэтуль, 
Калі няма ў Бадзіні 
Ніякага білета? 


Аж чуе, каля касы 
Гавораць пасажыры: 

-- Ляту ў камандзіроўку. 
--Ая-- ўтайгу Сібіры... 

--Ая- да Байканура. 
Там мой сыночак мілы... 
І тут ідэя раптам 
Бадзіню асяніла: 


А што, калі забрацца 

У кошык да бабулі? 

І вось ужо сядзіць ён, 
Схаваўшыся пад дуляй, 


Сярод гасцінцаў розных, 

Што везла маці сыну. 

-- Хаця б хто не заўважыў, -- 
Хвалюецца Бадзіня. 


Але прайшла пасадка, 
І адлягло на сэрцы. 

І самалёт узняўся, 

Як легкакрылы вецер. 


Хацеў зірнуць Бадзіня, 
Ці карабель харошы, 

Ды ўбачыў сцюардэсу 

І зноў схаваўся ў кошык. 


А там іне заўважыў, 
Як ахінула стома. 

Г ён заснуў, нібыта 

Ў сваім далёкім доме. 


Ці доўга спаў, ці мала -- 
Таго ісам не знае. 
Прачнуўся толькі, помніць, 
За новым небакраем, 


зв 


Калі матораў змоўкла 
Грымець грымуча рэха, 
Калі да самалёта 
Высокі трап пад'ехаў. 


Гурмою пасажыры 
Пайшлі з вясёлым гулам, 
За імі падалася 

З гасцінцамі бабуля 


І трапіла адразу 

Ў абдымкі свайго сына: 
-. Ну як здарова, мама? 
Хутчэй ідзі ў машыну! 


2; Вось бачыш, сынку, жыва, 
Хаця і пастарэла... 

-- Як добра, што ты ў госці 
Нарэшце прыляцела... 


Пакуль ішла гамонка, 
Вандроўнік наш Бадзіня 
Паспеў прыхарашыцца, 
Прад тым, як кош пакіне. 


Ён выйшаў і падаўся 
Туды, дзе ззяла сонца 
І нейкі слуп вялізны 
Гарэў на гарызонце. 


Такое ўпершыню ён 
Убачыў. Няўжо гэта, 
Здзівіўшыся, падумаў, 
Касмічная ракета? 

І ўпершыню страх нейкі 
Ў сабе адчуў Бадзіня: 
Малюсенькі які ён 

Прад гэткаю махінай! 


Мо лепш сядзеў бы дома, 
А то аж стала млосна 

Ад думкі, што сабраўся 
Ляцець у нейкі космас. 


Але ж іадступаць як, 

Калі ўсе ў родным краі 

Пра гэта падарожжа 

На кожнай сцежцы знаюць. 


Ды і караціць самому 
Пабачыць дзівы свету... 
Памалу абышоў ён 
Касмічную ракету, 


Якую да палёту, 

Знаць, людзі рыхтавалі 
І правяралі ўважна 

Ўсе часткі і дэталі. 


Таму мо не звярнулі 

І ўвагі на Бадзіню. 

А той па мачтах скрытна 
Дабраўся да кабіны. 


Нырнуў у глыб ракеты, 
Дзе між дратоў, утулак, 
Дзівосных апаратаў 
Знайшоў сабе прытулак. 


з8 


Прылёг. Але не спіцца 
Яму ад хвалявання. 
Прыйшлі два касманаўты 
Ў кабіну на світанні. 


Праверылі прыборы. 
--- Гатова ўсё як трэба! 
І гул маланкагромны 
Узняў ракету ў неба. 


І тут адчуў Бадзіня 
Груз перагрузкі цяжкі, 
А потым наступіла 
Дзівосная бязважкасць. 


Каб не ўчапіўся добра 

За нейкую там скрыню, 
Напэўна, стаў бы плаваць 
Ці лётаць па кабіне. 


Праз нейкі час абвыкся. 
Гучалі тэлехвалі. 

Ён чуў, як касманаўты 
Зямлі рапартавалі, 


Што ў іх усё ў парадку, 
Да працы прыступілі, 
Салют касмічна-зорны 
Ўсім перадаць прасілі. 


Калі ж іх сном глыбокім, 
Стамлёных, агарнула, 
Бадзіня асцярожна 
Пакінуў свой прытулак. 

Знайшоў запасы ежы, 
Падсілкаваўся, потым 
Праз люк палюбаваўся 
Нябёсаў пазалотай. 


А ў тэлескоп як глянуў 
Ён на зямлі прасторы, 
Убачыў акіяны, 
Даліны, рэкі, горы. 


Знаёмыя мясціны -- 
Баравіковы ельнік, 
Сярод густой ажыны 
Свой родны муравейнік. 


Ад радасці, здзіўлення 
Пра ўсё забыў Бадзіня. 
-- Глядзіце: як лячу я! - 
Гукнуў ён у кабіне. 


Нібыта яго голае 

Мог даляцець дадому, 
Да нарачанскіх нетраў, 
Да блізкіх і знаёмых. 


Ён толькі касманаўтаў 
Збудзіў, якія, дужа 
Здзівіўшыся, спыталі: 

-- Адкуль ты ўзяўся, дружа? 


Ды ты ўжо не хавайся. 
Цяпер нас будзе трое. 
Работу падшукаем 

І для цябе, героя. 

Пра тое, што ты з намі 

У рапарце адзначым. 

Нат можаш інтэрв'ю даць 
У тэлеперадачы... 


Цяпер як паўнапраўны 
Ўжо касманаўт Бадзіня 
Даследаваў з усімі 
Падзорныя глыбіні, 


Шырот паўночных ззянне, 
Камет агністых грывы, 
Дзівосных, серабрыстых 
Аблокаў пералівы. 


Нагледзеўся ён столькі 

Ў палёце дзіўным гэтым, 
Што нат сябрам не мог бы 
Ўсё расказаць за лета. 


Таму, калі палёт іх 
Праграмны завяршыўся, 
І карабель касмічны 

Дзе трэба прызямліўся, 


І касманаўтаў гучна 
Віталі ўсе, -- Бадзіня 
Кабіну непрыкметна 
Ў той мітусні пакінуў. 


Калі ж яго адсутнасць 
Заўважылі, далёка 

Ужо ішоў ён стэпам 
Квітнеючым, шырокім. 

Ішоў і ехаў доўга 

Ў дажджы ісухавеі... 
Ды хто ўсю прыгадае 
Бадзіні адысею! 


Адно, калі вярнуўся 

У свой будан жывічны, 
Ўсе жыхары ляеныя 
Яго сустрэлі зычна, 


Сустрэлі як героя. 

І расказаў усім ён 

Пра ўсе свае прыгоды 
У падарожжы дзіўным, 


І сёння, калі часам 
Заглыбіцеся ў нетры, 

Дзе векавыя хвоі 

Шумяць пад веснім ветрам, 


Дзе Нарач хвалі сініць 
І звон стаіць птушыны, 
Пачуеце вы гэту 

Пра Мураша быліну. 


КАЗКА 
ПРА МЯДЗВЕДЗЯ 


Пад самую восень, 

Пад верасень месяц, 
Задумаў жаніцца 
Мядзведзь шэры ў лесе. 

І кажа сватам: 

-- Мне шукайце пасагу: 
Зіму зімаваць -- 

Трэба мёду і брагі. 


А сам я не маю 

Ні пчол, ні гароду, 
Падушка ітая 

З альховай калоды. 


За лета снапа мне 
Нажаць не ўдалося, - 
То хворы ляжаў, 

То гнуў дугі, палоззе. 


Няхай сабе будзе 

Не важная жонка, -- 
Каб толькі я выжыў 
Зіму пад сасонкай... 


Хадзілі сваты 

Ад Мядзведзя па лесе - 
Ўсё дзевак шукалі 

Праз верасень месяц. 


Хадзілі яны ў Белавеж 
Да Зубрышкі, 

Да зайцавых дзевак, 
Былі і ў Казлішкі. 


Там ветліва 

Важных гасцей прынімалі, 
Крынічнай вадой, 
Мурагом частавалі; 


аз 


Стараліся ўсе ім 

У пояс хіліцца -- 
Сваты былі важныя -- 
Воўк ды Лісіца! 


Калі што не так, 

Дык патрапілі б самі 
Пагладзіць, дзе трэба, 
Памацаць зубамі... 


Эх, важныя дзеўкі, 
Былі б гаспадыні, 
Каб мелі каўбасаў, 
Курэй, саланіны, 


Нашто і шукаць бы 
Што недзе другое, -- 
Было б у Мядзведзя 
Жыццё залатое. 


А то у Зайчышкі пасаг - 
Руні жыта, 

Зімой -- зледзянелая 

Ў полі ракіта. 


А у Казлішкі 
Трыснёг у імшарах, 
Падушкі з ядлоўцаў, 
З лістоты паджарай. 


Таксама ў Зубрышкі 
Па ўсёй Белавежы 

Не злічыш стагоў 
Непачатых і свежых... 

Ды што з іх сватам 

І Мядзведзю старомў, -- 
Язык намазоліш, 
Нагоніш аскому. 


Пачулі сваты -- 

Ёсць ля Нарачы дзеўка: 
Ў зялёнай дуброве 
Багатая Белка. 


Скакуха вясёлая 

І гаспадыня, 

Якая збірае 

Арэхі ў ляшчынах. 


Насыпала поўныя куфры, 
Як лёду. 

Раскусіш -- як сонца, 
Зярняты -- як з мёду. 


Сказалі Мядзведзю: 

-2 Ёсць дзеўка з пасагам! 
Прыбраўся Кудлаты 
Мядзведзь у сярмягу, 


Ў кашулю, якую 
Злупіў у Міколы, 
Як той бараніў 

Ад яго свае пчолы; 


Узяў у дарогу 
І кій сукаваты, -- 
І накіраваўся 
Са світай у сваты. 

Такое вяселле 

Магло толькі хіба 

Быць там, дзе ёсць Нарач, 
Бор цёмны ды рыба. 


Ігралі ў цымбалы 
Шаршні ды асвянкі, 
Ігралі дзень цэлы 
Да позняй заранкі, 


А ўгулкіх сасонніках 
З Цецерукамі 

У тахт Дзятлы ў бубны 
Лупілі насамі, 


А з вёскі суседняй, 
Дзе жытнія гоні, 
Падыгрываў Певень 
На звонкай гармоні. 


«Лявоніху» ёмка 
Скакала Лісіца, - 
Аж ветрам паджарым 
Шумела спадніца. 


Як выйшаў Мядзведзь, 
Тупнуў левай ды правай, 
Пайшоў прысядаць - 
Замігцелі рукавы. 


Скакаць ён так мог бы 
Дзён пяць ці мо дзесяць, 
Ды толькі атопкі - 
Стапталіся ў лесе. 

Ды натіў мяне 
Разбарсаліся лапці... 
На трэцюю ноч 
Пачалі раз'язджацца. 


Памалу прайшоў 

Ціхі верасень месяц. 
Ляжыць, пажывае 
Мядзведзь шэры ў лесе, 


Дзе глуш ды сасновае 
Шумнае рэха, 

А Белачка носіць 
Ласункі-арэхі. 


Насыпе Мядзведзь іх 
У ступу, як лёду, 
А зверху бабухне 
Дубовай калодай! 


Наесца і спіць 

У сасновым палацы. 
Нат слухаць не хоча, 
Хто кажа аб працы. 


Пражыў ён па-панску 
Нямала так часу, 
Пакуль заставаліся 

Ў Белкі прыпасы. 


Ляжыць і раве ён, 
Ледзь бор не аглохне: 
2 Ой, мусіць, я хутка 
Не выжыву, здохну! 

Лячыла Мядзведзя 
Варона-Шаптуха, 

І Дзяцел пастукваў 
Трубкай у вуха. 


І банькі на пяты 
Стаўляла Сарока, 
Кампрэсы яму 
Прыкладала пад бокам... 


Ды што ні рабілі -- 
Ўсё не памагала. 
Шмат вылізаў лекаў, 
Гусіны і сала. 


Ды што тыя лекі, 
Калі наш Кудлаты 
З'еў двух дактароў 

З Белавежы лычатых. 


Хадзіў тады блізка 
Цыган хітры недзе, 
Пачуў пра цяжкую 
Хваробу Мядзведзя 


І кажа: -- Ты, бацю, 
Не слухай нікога, 
Цыган табе зелля 
Парадзіць другога. 


Відаць, ты не можаш 

Ні сесці, ні легчы, 

Не можаш, мой баценька, 
Мала ты есці. 

Дзе ў лесе дарога, 

А збоку паляна, 

Лячыў Цыган 
Брагай-сівухай да рана; 


Яшчэ паіў зеллем 
Салодкім, як мёдам, 
Спаіўшы, Мядзведзя 
Прыкуў да калоды. 


Пазней яму ўсыпаў 
Бярозавай кашы, 
Павёў яго цешыць 
Людзей на кірмашах. 


Перш доўга Мядзведзь 
Касурыўся ды охаў, 

А потым зрабіўся 
Такім скамарохам! 


Дзе толькі ні прыйдзе 
Пад хаты людскія, 
Злятаюцца ўсе - 
Маладыя, старыя, 


Прыносяць салодкага 
Мёду, арэхаў, 

А ён давядзе 

Аж да слёз іда смеху. 


Смяюцца і дзеці, 

І куры, і коні, 

Як ён у шарахаўкі 
Звонкія звоніць; 

Смяюцца асверы, 

І стрэхі, і хаты, 

Як пойдзе скакаць 

Пад цымбалы Кудлаты. 


Здаецца, няпраўда, 
Што людзі гавораць, 
Што быў ён раней 
Абібокам і хворым... 


А Белачка там, 

Дзе дуброва густая, 
Зноў у свае куфры 
Арэхі збірае 


І добра хавае, 

Каб іх ні Мядзведзі 
Знайсці не маглі, 
Ні вясковыя дзеці, 


Ды зоркімі зорка 
Пільнуе вачыма 

І лускае іх 

У сцюдзёныя зімы... 


А там, за сасновым 
За лесам, за борам, 
Як золатам сінім, 
Зіхцеюць азёры! 


А глянеш навокал -- 
Такая краіна: 

Дзе ступіш -- то рэха, 
То казка, быліна... 


Ёсць, праўда, 

І сумных нямала, без ліку, 
Але мы іх лепей 

Пакінем вялікім. 


А вам, мае браткі, 

З вачыма, як золак, 
Аддам усе дзівы 
Тых казак вясёлых. 


ЛЕМАНТАР 


Добры дзень, мой браце юны! 
Я прынёс табе як дар 

Ад Скарыны-бацькі кнігу - 
Беларускі лемантар. 


Гэта -- ключ ад скарбаў нашай 
Мовы матчынай, з якой 

Ты не будзеш нейкай марнай 
Безыменнай сіратой. 


Разгарні яго з любоўю... 
Літар стройныя рады 
Прачытай, і паўтары іх, 
І запомні назаўжды. 


А -- Айчына. Арабіна. 
Б -- Бабёр. Буслянка. Брод. 

В -- Вавёрка. Верабейка. 
Г -- Гумнішча. Гарызонт. 


Д -- Дуброва. Дом. Дарога. 

Е- Еўропа. Ездавы. 

Ё як Ёўня. Ёршык. Ёлка. 

Ж - Жніво. Ж бан. Журавы. 


З -- Зямля: Зіма. Завея. 
1- Ігліца. Іпадром. 

К -- Купала. Колас. Кніга. 
Л -.- Лямеш. Лапата. Лом. 


М -- Мятліца. Медуніца. 

Н -- Настольнік. Нож. Навой. 
О -- як Ордэн. Оптык. Ода. 

П -- Падлесак. Пень. Падвой. 


Р -- Рака. Разлог. Ракіта. 

С -- Сланечнік. Самалёт. 

Т -- Тапчан. Тачыла. Трактар. 
У -- Убор. Уток. Удот. 


Ф -- Флагшток. Фуганак. Флейта. 
Х -- Хлеб. Халадзец. Хадок. 

Ц-- Цвыркун. Цясляр. Цабэрак. 
Ч --. Чарот. Чаўнок. Чырок. 


Ш -- Шахцёр. Шпакоўня. Школа. 
Э -. Эстрада. Эшалон. 

Ю -- Юнак. Юргіня. Юрта. 

Я -. Апошні перазвон. 


Толькі той, хто вымаўляе 
Гэту літару ў жыцці. 

Мусіць быць сумленным, смелым, 
Супраць злыбедаў ісці, 


Каб свабода і братэрства 
Ззялі сполахам зары. 

Вось якія скарбы, дружа, 
Знойдзеш ты ў лемантары. 





ПЕРАД СНОМ 


Позна. 
Над нівамі змрок. 
Спі, мой маленькі сынок! 


Чуеш: мінула ўжо слота, 

На цыпках ідзе каля плота 
На дрэвы, на травы - ціхота, 
На курак-чубатак -- маркота, 
На цвыркуна -- лянота, 

А на ката -- мармота, 

А на дзяцей -- дрымота... 


Спаць уляглася зара, 
Спаць і табе пара... 

КАЛЫХАНКА 


Прыляцелі у гасціны 
Да малога Васілька 

І сарока-белабока, 

І варона з сасняка. 
Пачала кума-варона 
Калыханку напяваць, 
Пачала з бароў урокі 
Да малога заклікаць. 


-- Гэй, змяркальныя урокі, 
І світальныя урокі, 

І зімовыя урокі, 

І з-пад ясных зор урокі, 

І з-пад цёмных броў урокі, 
Пазлятайцеся гурбой 

Над калыскаю малой. 


Пачала кума-сарока 
Васілёчка калыхаць, 
Пачала усе урокі 

Ад малога адганяць: 
Гэй, пацешныя урокі, 
І прысмешныя урокі, 
І паўночныя урокі, 

І паўдзённыя урокі, 

І жаночыя урокі, 

І дзявочыя урокі, 
Развявайцеся ў барах 
Па расцвіўшых верасах! 


Ды заплакаў Васілёчак, 
Што сарока ўсе вятры, 

Усе ўрокі адганяе 

На дрымучыя бары. 

-- Як пакінула ўсё гэта 
Кумка хлопчыку свайму, 
Праз усё жыццё спакою 
Чары не далі яму. 


То яго звадзіла рэха, 

То спаць зоры не давалі, 

То яго паліла сонца, 

То завеі асыпалі, 

То спяваў палям, дубровам, 
То тужыў па чарнабровай, 
Аж ад гэтых чараў ён 

І спакой згубіў і сон. 


Нат калі спачыць прыйшлося, 
Век пражыўшы, Васільку 
Кожны год, вясну і восень 
Чуўся шум у сасняку: 

Шум бароў і грай птушыны, 
Шорах забабонных траў, 
Аж пакуль густой хваінай 
Ён, разбуджаны, не ўстаў. 
Той хваінай, пад якою 
Ўсходзіць серп маладзіка, 
Пад якой цвіце зарою 
Кветка папаратніка. 

ЕХАЎ КАЗАЧНІК БАЙ 


-- Ехаў казачнік Бай 
Цераз сёлы і гай. 
Баіць ці не? 

-- Бай! 


-- Ён пытаўся ў мяне, 
Што даць дзецям у сне? 
Баіць ці не? 

-- Бай! 


-- Я прасіў: дзецям дай 
Казку-песеньку, Бай! 
Баіць ці не? 

-- Бай! 


-- Казку, -- кажа, -- я дам, 
Толькі выберу сам. 

Баіць ці не? 

-- Бай! 


-- А найлепшую з іх 
Дам для самых малых. 
Баіць ці не? 
-- Бай! 


-- Тым, хто любіць мяне 
І хто першы засне. 

Баіць ці не? 

-- Не! 


КОНЬ І ЛЕЎ 


(Паводле народнай казкі) 


Працаваў буланы Конь 
У гаспадара, 

З году ў год вазы вазіў 
І зямлю араў. 


А калі ён пастарэў 
Ды нядужым стаў, 
Гаспадар яго з двара 
Праганяць пачаў. 


Уздыхнуў і кажа Конь: 
-- Ці за шмат гадоў 

Я ў цябе не зарабіў 
Чатырох падкоў!.. 


Гаспадар жалеза ўзяў, 
Падкаваў Каня. 

І пайшоў буланы ўдаль 
Насустрэчу дня. 


Ён ідзе, мурог скубе, 
Ліст духмяны з дрэў. 
Раптам бачыць: перад ім 
Сам магутны Леў. 


2. Што ж не кланяешся мне? -- 
Грозна Леў спытаў. 

-- Ах, даруй мне, цар звяроў... -- 
Конь так адказаў. -- 


Выгнаў гаспадар мяне 
Ў гэты ранні час. 

Я, галодны, скуб траву, - 
Не заўважыў вас. 


-- Усё роўна вінават 

Ты перада мной. 

Паглядзі, -- гаворыць Леў, -- 
Што зраблю з табой! 


Глыбу з крушні ён схапіў 
Ў кіпцюры свае 

І так сціснуў, што вада 
Пырснула з яе. 





-2. Ну, вядома, ў камні ёсць 
Ад дажджоў, снягоў 

Шмат вады, што церушаць 
Хмары на яго. 


Дзіва большае было б, - 
Кажа гэтак Конь, -- 

Каб з гранітнай глыбы мог 
Высекчы агонь! 


-- Бачыш, я дастаў вады, - 
Кажа Леў Каню, -- 

Што мне значыцца дастаць 
Нейкага агню! 


Спрабаваў Леў высякаць 
Іскры, ды дарма, 

Толькі кіпцюры ступіў, 
А агню - няма. 


-- Ну, цяпер твая чарга! -- 
Кажа цар звяроў... 

Тут у глыбу ўдарыў Конь 
З чатырох падкоў. 


Пад яблокі іскраў сноп 
З громам паляцеў. 

Аж не знаў, як уцякаць, 
З перапуду Леў. 


Вось ляціць ён, ледзь жывы, 
А настрэчу Воўк. 

Той пачаў цару звяроў 
Кланяцца здалёк. 


-- Перастань ты, -- кажа Леў, - 
Кланяцца да ног. 

Я не цар, бо Конь мяне 

Сёння перамог. 


Воўк не верыць: -- Як, скажы, 
Ты паддаўся, Леў, 
Бо асілкаў гэткіх я, 

Пэўна, з сотню з'еў. 

Толькі мне ты пакажы 
Гэтага Каня, - 

Ад яго нат і касцей 

Не пакіну я. 


2. Не хваліся, -- кажа Леў, - 
І не смейся лепш: 

Як пабачыш ты Каня 

З страху сам памрэш. 


Хочаш, я табе яго 
Пакажу здалёк... - 

І пайшлі глядзець яны -- 
Леў і шэры Воўк. 


Толькі лес прайшлі, тут Леў 
Кажа: -- Бачу я 

За пагоркам, на лугу 

Гэтага Каня. 


Ты ніжэйшы ростам, Воўк, 
Можа, не відаць? 

Дай спрабую я цябе 

Ды вышэй падняць. 


І хоць асцярожна Леў 
Друга ў лапы згроб, 
Але зіркачы ў таго 
Вылезлі на лоб. 


2. Што ж ты дыхаць перастаў? - 
Запытаўся Леў. - 

Перш хваліўся, а цяпер 

З страху анямеў!.. 

Тут Леў бразнуў аб зямлю 
Шэрага Ваўка 

І да логвішча свайго 
Кінуўся ўцякаць. 


Гэта бачыў Гаспадар. 
Рад быў дужа ён, 
Што ад ворага яго 
Выратаваў Конь. 


Ён буланага вярнуў 
Зноў у стайню -- ў дом 
І ўвесь век яго карміў 
Сенам ды аўсом. 





Маці ўсім забараніла 

Рваць зялёныя ранеты. 

-- Дык чаму яны не спеюць? - 
Кожны дзень пытае Света. 


Часта прыйдзе ў сад цяністы 
І надкусіць яблык тайна. 

Як яе прабабцы Еве, 

Плод здаецца надзвычайным. 

Колькі яблыкаў у садзе 
Даспявае кожным летам 

Са слядамі гэтых вострых, 
Дробных зубкаў нашай Светы! 


КРАСУНЯ 


Яшчэ маці не купіла 
Чаравічак -- ходзіць босай, 
Яшчэ добра не адмыла 

Ад вяснушак твар курносы, 


А ўжо, стаўшы ў люстры лужы, 
Са здзіўленнем паглядае, 

Як бутон чырвонай ружы 

Пад хусцінкаю палае. 


НАДПІС НА ЯБЛЫКУ 


Добрым і сардэчным словам 
Не забудзь ніколі ўспомніць 
Свайго друга-садавода, 

Што прывіў ляеную дзічку, 
Жаўрука, які вясною 
Разбудзіў яе пупышкі, 
Дождж, які паіў карэнні, 
Вецер, што гайдаў галіны, 
Пчол, якія апылялі 

Цвет ружовы і духмяны, 
Рукі смуглыя дзяўчыны, 
Што плады збіралі ўвосень, -- 
Калі будзеш гэты яблык 

На сваёй трымаць далоні. 

РУКАВІЧКА 


Адна... другая прамільгнула знічка. 
Бабуля ўнучцы вяжа рукавічку. 


І рукавічку гэту яна вяжа 
З бяссонніцы і месячнае пражы, 


З дум і ўспамінаў радасных, балесных 
І з цвыркуновай пазапечнай песні, 


Якая толькі недзе на дасвецці, 
Як звяжа рукавічку, абарвецца. 


ПАСЛЯ СНЕГАПАДУ 


Ноччу, - 

Ціха падкраўшыся, 
Выпаў снег. 

Раніцой прачнуліся дрэвы 
Усе ў казачнай белі 

І не пазнаюць самі сябе. 
-- Ты хто? - 
Пытае бяроза ў сасны. 

-- Ты хто? - 

Пытае асіна ў алешыны. 


І так цэлы дзень 


Іх чуецца шорах і шэпт 
У прысадах. 

ЧАРАПАХА І КАБАН 


Жартавалі з Чарапахі 
Звяры ўсе, 

Што яна хадзіць не ўмее, 
А паўзе. 


А найбольш Кабан-праныра 
Дакучаў: 

Недарэкай і гультайкай 
Называў. 


Аж, нарэшце, Чарапаху 
Ўзяла злоець 

І лычатаму гаворыць: 
-- Ягамосць, 


Дай мне патрэніравацца 
Нейкі час 

І пабачыш, хто круцейшы 
Будзе з нас. 


Толькі ты не падглядай 
Адно -- ў лаўжы 

Пару месяцаў спакойна 
Паляжы. 


А кабты не аслабеў, 

Не пахудзеў, 

Буду ежу дастаўляць табе 
Штодзень. 


Аж зайшоўся смехам-рогатам 
Кабан. 

М. Танк. Мухамор 





М. бай: баба пра Майя 





А. Вольскі. Аты-баты 

В. Жуковіч. Надзвычайнае здарэнне 


З Залацінкі 


-- Добра, -- кажа, -- 
Пажыву сабе, 
Як пан... 


Вось залёг ён у цяністым 
Гушчары. 

Чарапаха ж ад зары 

І да зары с 
Яму носіць бульбу, бручку, 
Буракі 

Ды з травіцай-медуніцай 
Агуркі. 


-- Ну ціхутка, недарэка; 
Мы з табой 

У абнімкі пабяжым 

На вадапой? 


А яна яму ў адказ: 
-- Ды пачакай, 


Не спяшайся, куме, 


Сілы набірай. 


Трэба, каб ты быў 

І гладак і здароў, 

Вось яшчэ табе падкіну 
Жалудоў. 


І кабан стараўся: 

Еў, іеў, іеў. 

І нарэшце так ад ежы 
Раздабрэў, 

Што, калі агаласілі 

Марафон, ; 

Ледзь з лаўжа свайго на бруху 
Выпаўз ён. 


Спрабаваў ён 
Чарапаху абагнаць, 
Але, скочыўшы за ёю 
Крокаў пяць, 


Так зарыўся сваім лычам 
У мурог, 

Што аж сам без дапамогі 
Ўстаць не змог. 


Я пры гэтым быў і бачыў - 
Не мана! -- 

Як праўчыла Чарапаха 
Кабана. 


БАБКА І КОТ 


Так непаседа кот паблытаў 
Клубкі крутых кужэльных нітак, 


Што бабцы і да дня ці ўдасца 
У блытаніне разабрацца, 


Як у сваіх снах, успамінах, 
Жыцця мінулага сцяжынах, 


У цвыркуновай песні ў хаце, 
У шэпаце прысад і пацер... 





-- Мо памагчы? -- Не трэ, хлапчына.. 
Хіба лепш пасвяці лучынай. 


Шкада: віноўнік збег ад кары 
Дзесь на гарышча, як за хмару, 


Адкуль паглядвае часамі 
На свой гармідар зіркачамі, 


На качарэжнік, дзе сам знае, 
Што памяло яго чакае. 


ЧАМУ 


-- Чаму, -- пытае маці, - 
Ты не прынесла, Каця, 
Свежых кветак з поля? 


--- Як жа прынясу я, 
Калі іх пільнуюць 
Матылькі наўкола, 
І чмялі, і пчолы. 

ХТО САМЫ СТАРЭЙШЫ 


-- Дзядуля, 

Хто пасля мяне 
Старэйшы? 

-- Ну, твае мама і тата. 
2 А хто старэйшы за іх? 
-- Мы з бабуляй. 

-- А хто самы, самы, 
Самы старэйшы на свеце? 
-- Хіба, унучачка, 
Калыханка, 

Што пяе твая мама: 
«А-а, а-а, а-а...» 


БОЖЫЯ КАРОЎКІ 


Ёсць у Каценькі сяброўкі -- 
Ў садзе Божыя кароўкі. 

І ніхто не знае ў хаце, 

Што яны па просьбе Каці 

Ёй прыносяць з поля, з неба 
З малачком акрайчык хлеба, 
Потым на яе галоўцы 
Ззяюць іскаркамі сонца. 


ВЯСНОЙ 


Пачынае зелянець. 

І толькі ў адным 
Зацемненым зацішшы 
Зайцам-беляком 

Спіць, стуліўшыся, 
Гурбачка снегу. 


Мо разбудзіць, 
Каб хто, дурненькага, 
Не злавіў. 


СЛІМАК 


Калі, напасціўшыся, 
Вол пакінуў луг, 
Слімак, ад страху 
Ачуняўшы трохі, 
Знаёмаму Жуку 
Хваліўся: 

-- Бачыў, друг, 

Як я яго сваймі 
Рагамі напалохаў! 


МАГЧЫМА, НЕ ЧУЛІ 


Магчыма, не чулі, 
Не знаеце, дзеці, 

Аб самай нястомнай 
Вандроўніцы ў свеце. 


Вандроўніцы ўсім нам 
Жаданай, патрэбнай 
На нашай планеце 
Зялёнай, паднебнай. 


А гэта -- маленькая 

Кропля вадзіцы. 
Сягоння -- яна 
“Серабрыцца ў крыніцы, 


А заўтра, магчыма, 

З сяброўкамі рана 
Уздымецца воблакам 
Над акіянам, 


Над пушчамі, горамі 
Ці над палямі, 

А ўспомніўшы нас, 
Праліецца над намі. 


І дзякуючы 

Яе вечным вандроўкам, 
Птушыныя песні 
Ніколі не моўкнуць. 


Сады, нівы хлебныя 

Ў сілу ўбяруцца 

1, стому забыўшы, 

Ўсе з сонцам смяюцца. 


ЖАЛЕЙКА 


Вясною сонца ярка 
На небе зіхаціць, 

А на зямлі бясконца 
Зялёны лес шуміць. 


У тым зялёным лесе 
Жаўна жыве сабе 


то 


з нёй 


І шышкі залатыя 
Збірае і дзяўбе. 


А з тых духмяных шышак 
Насевак залаты 
Прапелерам злятае 

На дрэвы і кусты. 


На грунце прарастае 
Насеўнае зярно 
Сасонкай маладою, 
Пявучаю сасной. 


З сасонкі той жалейку 
Зрабілі, і яна 

У песні расказала 

Пра ўсё пра гэта нам. 


ВАВЁРКА І ДЗЯЦЕЛ 


Спадабалася Вавёрцы жвавай 
Дзятлава дупло, 

Толькі як займець, не знае, 
Гэта слаўнае жытло. 

Як ёй выманіць суседа 

За парог? 

Мо прывабіць сваім танцам 
«Цох-цох-цох»? 


-- Што ты, -- Дзяцел запытаўся, -- 
Скачаш тут? 

-- А ты, знаць, не чуў, 

Дзюбаты шалапут. 

Цар Арол усім пярнатым 
Даў загад - 

Да яго збірацца сёння 
На парад. 


Дзяцел доўга не марудзіў, 
Фрак уздзеў, 

На пушчанскі пляц 
Арліны паляцеў. 


Прыляцеў, а там -- нікога, 
Зноў назад, 
Здагадаўшыся, што гэта 
За парад. 


А ў дупле яго -- Вавёрка. 
Як тут быць? 

Трэба зноў сабе 
Прыстанішча рабіць, 


Бо Скакусе -- 
Незгаворлівай куме -- 
Пакідаць дупло такое з 
Не наўме. 

Цяпер, чуючы, што ў лесе 
Хтось дзяўбе, 

Знайце: Дзяцел ладзіць 
Новы дом сабе. 


ПЕСНЯ 


«Люлі, люлі, памажыце, 
Конікі ў зялёным жыце, 
Ветры, што шумяць у голлі, 
Гукі-перагукі ў полі, 

Зайцы шэрыя, казулі, 
Жаваранкі і зязюлі, 

Зоры ў небе ціхім веснім, 
Казкі, прыказкі і песні, 

Мне закалыхаць, загушкаць 
Сінявокую дачушку...» 


І самой здаецца маці, 

Што калышацца ўсё ў хаце, 

З хатай неба ў зорных пырсках 
І зямля ўся, як калыска. 


СВЕТЛЯЧОК 


Дзе вербы плакучай галінку 
Адбіў серабрысты паток, 

На дробным лісточку расінку 
Аднойчы сустрэў светлячок. 


Сустрэў ён і залюбаваўся, 

Як ранняю, ціхай парой 

У светлых праменнях яна ўся 
Вясёлкавай ззяе красой. 

Ды толькі адну мо хвілінку 
Знаёмства цягнулася іх, 

І сонца забрала расінку 

З прастораў і траў лугавых. 


Часамі яна ў аддаленні 

З галінкі якой замігціць 

Ды знікне зноў хутка ў праменні, 
Пакуль светлячок дабяжыць. 


А ён без яе ўжо сумуе, 
Шукае і ноччу і днём 

І вечна па свеце вандруе 

З сваім залатым аганьком. 


КОРМЯЦЬ СЯРОЖКУ 


Першая лыжка за маміну ласку, 
Другая -- за татавы гушканні-гулі, 
Трэцяя -- за бабуліны казкі, 
Чацвёртая -- за жалейку дзядулі, 
Пятая -- за пеўніка чубатага, 
Шостая -- за коціка-дуроніка, 
Сёмая -- за жаўрука над хатаю, 


А восьмая --- за наша сонца-сонейка, 


Дзевятая -- за веснавую раніцу... 
Ну вось і каша ў місачцы канчаецца. 

СЯРОД ЛЯяСОЎ НАДНЁМАНСКІХ 


Сярод лясоў наднёманскіх, 
Густога сасняка 

Жыла малая Верачка -- 
Дачушка лесніка. 


Дружыла яна з дрэвамі, 
З птушынаю сям'ёй, 
Звярынай усялякаю 

І з ягадай лясной. 


Ды вось аднойчы восенню 
Лес, чуе, не пяе. 

Істала ёй нявесела, 

Сум агарнуў яе. 


Шкада ёй ападаючых 
Лістоў і матылькоў, 
Шкада ёй адлятаючых 
У вырай журавоў. 


І вось пацешыць Верачку 
Жучкі прыбеглі спрытныя, 
Камарыкі-таўкачыкі, 
Мурашкі працавітыя. 


Гудуць, звіняць і раяцца 
З світання да начы, 
Не знаюць, як гаротніцы 
Ў бядзе дапамагчы. 


Прыбеглі зайцы шэрыя, 
Вавёрачкі гуллівыя, 

Бабры, лісіцы, вожыкі, 
Казулі палахлівыя. 


Паселі кругам, раяцца 
З світання да начы, 

Не ведаюць, як Верачцы 
Ў бядзе дапамагчы. 


Усёй сям'ёй з'явіліся 
Цецерукі стракатыя, 
Глушцы, вароны з совамі 
Ды з дзятламі насатымі. 


Сядзяць на дрэвах, раяцца 
З світання да начы, 

Не ведаюць, як Верачцы 

Ў бядзе дапамагчы. 


Пачуў пра гэта павучок. 
Пытае: -- Што за гул? 
Мо я, сябры-таварышы, 
Чым-небудзь памагу? 


-- Ну, дзе табе! 

Маўчаў бы лепш 

Ты ў засені лістка, -- 
Гавораць і смяюцца ўсе 
З малога павучка. 


А ён па павуціначцы, 
Пакрыўджаны, палез 
Дамоў, пад ліст арэхавы, 
У хмызнякі, у лее. 

А як настала ночанька, 
Серп месяца заззяў, 

Ён павуцінку тонкую 
Хутчэй снаваць пачаў. 


Ад кусціка да кусціка, 
Між лапак і галін, 

Ад елкі да сасоначкі, 
Ад неба да зямлі. 


А потым зоры ясныя, 
З краплістаю расой, 
Павесіў ён званочкамі 
На павуцінцы той. 


Калі ж прачнулася зара 
І ветрык прыляцеў, -- 
Лес залатымі струнамі, 
Ажыўшы, зазвінеў. 


На звон устала Верачка, 
Сцяжынкаю лясной 
Ідзе яна ідзівіцца, 

Што лес спявае з ёй. 


Кране рукой рабіны куст - 
Звон чуецца рабінавы, 
Кране яна каліны куст - 
Звон чуецца калінавы. 


А сонца струны павучка 
Кране пявучым променем, -- 
Заслухаешся, як гудуць 
Лясы-бары над Нёманам. 

ЖУРАВЕЛЬ І ЧАПЛЯ 


(Паводле рускай народнай казкі). 


На адным канцы балота 
Была хата жураўля, 
На другім канцы балота 
Чапля шэрая жыла. 


Надакучыла сівому 
Жыць самотна жураўлю, 
Блукаць каля буралому 
Па балотнаму гніллю, 


Слухаць ноччу жаб бяссонных 
Рогат, шум у трыснягу 
Перагуды, перазвоны 
Камароў у талаку. 


Вось задумаў ажаніцца 
Ды на чаплі журавель 

І пайшоў да маладзіцы 

Па імшарах, па дрыгве. 


Ляпу-чапу, ляпу-чапу, - 
Журавель ідзе-брыдзе. 

Праз сем дзён прыйшоў да чаплі 
І гаворыць: -- Добры дзены! 


Ці не хочаш за мяне ты 

Выйсці замуж?.. А яна 

Кажа: -- Што ты, -- кажа, - гэта 
Сабе выдумаў сп'яна? 


Непрыгожы, даўганогі, - 
Лепш ідзі, адкуль прыйшоў... - 

І пабрыў сваёй дарогай 
Сумны журавель дамоў. 


Ды адумалася чапля, 

Што дарма за жураўля, 

За балотнага суседа, 

Яна замуж не пайшла. 
“Ляпу-чапу, ляпу-чапу, -- 

Ў хату жураўля ідзе. 

Праз сем дзён прыходзіць чапля 

І гаворыць: -- Добры дзень! 


Ці не возьмеш мяне ў хату? - 
Журавель ёй кажа: -- Не! 

Дзе з такой, як ты, чубатай 
Паказацца ў свеце мне? 


Шыя выгнута вужакай, 
Хараства ні ў чым няма, 
І ўбор твой аніякі, 

І нягодная сама. 

Калі чапля з хаты выйшла, 
Журавель пашкадаваў, 
Што пакрыўдзіў яе лішне, 
Што за жонку не узяў. 


Ляпу-чапу, ляпу-чапу, -- 
Па дрыгве і па вадзе 
Ізноў сватацца да чаплі 
Журавель ідзе-брыдзе. 


І так ходзяць яны ў сваты 
Цэлы свой птушыны век, 
І стаяць іх воддаль хаты 
Па канцах балот ірэк. 


ІВАН-ДЫ-МАР'Я 


Даўно калісьці, вясновым ранкам, 

З далінаў Нёмна 

Крыжацкі комтур да прускіх замкаў 
Гнаў гурт палонных. 


Былі між іх тут хлапец з дзяўчынай -- 
Іх скутых гналі, -- 

Іван ды Мар'я ў сваёй краіне 

Іх людзі звалі. 


Калі пад вечар абоз праходзіў 
Мяжу-граніцу, 

Калі знікалі ў імгле, на ўсходзе, 
Бары, крыніцы... 

-- Далей не ў сілах ісці, каханы, -- 
Сказала Мар'я, -- 

Ісці ад родных дуброў, палянаў, 
Лугоў, абшараў. а 
Іван сказаў ёй: -- Даўно пара нам 
Спытаці шчасця, 

Чым жыць і гінуць век у кайданах, 
Лепш вольным пасці... 


Калі ж дазнаўся пра ўцёкі вораг, 
Хутчэй шляхамі 

Услед пагнаўся праз нівы, горы 
За ўцекачамі. 


Тры дні няспынна пагонь ляцела, 

І каля Нёмна 

Хлапца з дзяўчынай дагналі стрэлы 
У полі роўным. 


Дагналі стрэлы, ды не дагнала 
Іх смерць-няволя, - 

Дзе кроў іх пала, закрасавала 
Там кветка ў полі. 


І сёння ўсюды, каля стажар'яў, 

На белым свеце 

Легенду-кветку -- іван-ды-мар'я -- 
Калыша вецер. 

ДЗЕД І ШЧУПАК 


Было неба 

То сіняе, то ружовае, 

А пад ім хаціна рыбака. 

І было, як неба, возера шырокае, 
Шумела там заўсёды асака. 


А ў глыбокай тоні 

Жыў шчупак сярэбраны 
З вострымі зубамі, 
Хітры, як купец. 
Паляваў не раз за ім 
Стары дзед з сеткаю, 
Толькі дарма муцячы 
Возерную медзь. 


Часам ён засядзе 

За ракітай з вечара 

І накрыша зораў -- залатых зярнят. 
Думае і цешыцца: 

На прыманку выплывеш, 

Зораў не паласаваць 

Не уцерпіш, брат! 


Ды памалу дрэмле 

Дзед стары над возерам, 

А ў глыбокай тоні слухае шчупак, 
Як над сонным берагам, 

Ноччу заварожаны, 

Ціха барадаты захрапе рыбак. 


Выплыве тады ён, 
Серабрыста кружачы, 
Ціха так, каб хваляў 


Сонных не збудзіць, 
І з-пад сетак ласа вуснамі сцюдзёнымі 
Пачынае зоры дзедавы лавіць. 


Перш захопіць Сітца, 

А пазней -- Мядзведзіцу, 
Вып'е сцежку зорную 
Вясняных сноў, 

Выцягне з-пад сетак 
Абаранку месяца 

І зноў, ціха кружачы, 
Ападзе на дно. 


І як толькі сонца 

Ў барадзе сівеючай 

Азалоціць першы серабрысты снег, 

І як толькі вецер раніцай 

За пазухай 

Шчакатаць мяккімі пальцамі пачне, - 


Дзед прачнецца спуджаны, 
Паглядзіць на возера -- 

Усе зоры выпіў, вылавіў шчупак... 
З гора замахае доўгімі рукамі, 
Быццам папярхнуўшыся 

Мукой, вятрак. 


І пачне гразіць ён 

Хітруну азёрнаму, 

Ідучы дарогаю праз сенажаць. 
А кругом гамоняць 

Кнігаўкі і чэпікі, 

Рассыпае вецер жвірам 
Песню жаб. 

І здаецца дзеду, 

Што смяецца возера, 
У сонцы расцвітаючы, 
Як чырвоны мак, -- 
Хіліцца, рагоча 
Асака зялёная, 

Што яго, старога, 
Ашукаў шчупак. 


ЧАМУ Ў НАС 
РАНЕЙ УСХОДЗІЦЬ СОНЦА 


Толькі хату мы для птушак 
На сасне прымацавалі, 

Як адразу навасёлы : 

Да яе папрыляталі. 


І ўзнялі гамонку-спрэчку: 
Каму першаму сяліцца, 
Ці шпаку, сіневаронцы, 
Ці мо вераб'ю, сініцы. 


Шпак крычыць, што для яго тут 
Людзі збудавалі хату, 

Бо ён першы, як вядома, 

Іх араты-памагаты. 


Яму горача пярэчыць 
Верабей з сіневаронкай, 
Ажно рэха раздаецца 
За аколіцаю звонка. 

Тут баталія такая 
Пачалася за хаціну, 
Што сабраліся ўсе дзеці 
Каля птушак на хвіліну. 


І іх ледзьве памірылі, 
Кожнай з іх паабяцаўшы 
Збудаваць па добрай хаце 
У садах, прысадах нашых. 


І цяпер вясной заўсёды 
Хаты птушкам мы будуем. 
І ад рання да змяркання 
Іх вясёлы гоман чуем. 


Знаць таму, каб іх паслухаць, 
Сонца ў нас раней усходзіць, 

І пазней, дзе б не было там, 

За дрымотны лес заходзіць. 


СМАРЧКІ 


З усіх лесавікоў-грыбоў 
Найболей радуюцца 
Веснавому перазвону-шуму 
Смарчкі. 


Пакуль там іншыя 
Збяруцца, тугадумы, 

Яны выскакваюць першыя 
З-пад ядлаўцоў, 

З-пад цёплых сховаў 
Дзеразы, імхоў. 

Духмяныя. Мурзатыя. 
Рудыя ад загару. 

З усмешкай крохкай 
На маршчынах твару. 


Таму, хто іх збіраў, 

Як я, на зараніцы, 
Яны вясноваю парой 
Заўсёды будуць сніцца. 





КАЗКА ПРА МУЗЫКУ 


1 


За борам цёмным, 
Вялікім, 

Дзе, зачапіўшыся 

За сасновы грэбень, 
Калышацца сіняе неба, -- 
Жыў сірата Музыка. 


Не меў ён 

Ні двара, ні гароду, 

Толькі сярмяжку старую -- 
Прыкрыцца калі ў непагоду - 
І жалейку жывую. 

А іграў ён заўсёды 
Весела. 
Нават дрэва, пачуўшы яго, 
Хоць бы нізка да долу 
Галіны 
плакучыя 
звесіла, 

Зашуміць, засмяецца, 
Атрасаючы пыл, 
Закалышацца вецер, 
І заскачуць, 

як зайцы, 
На полі снапы. 


А што ўжо казаць 

Пра людзей! 

Калі кожная песня яго 
Сілы ўсім дадавала, 


Шмат будзіла надзей, 
Беднякоў і сірот сагравала... 
Вось які быў з Музыкі 
Мастак-Чарадзей. 


Далёка, 
Там, дзе сонца заходзіць, 
А моіяшчэ далей, . 
Жыў цар 
у палацы 
вялікім. 


Ён не раз чуў ад розных 
Бывалых людзей, 

Што на свеце ёсць 
Тэткі Музыка. 

Загадаў цар 
Музыку таго прывясці 
У палац 
на царскія вочы. 
Прывядуць -- усіх азалоціць, 
А то -- лепш і дамоў не ісці... 


Ішлі слугі цара 

Дзень і ноч: 

І пры сонцы, 

І пры месяцы высокім -- 
То лесам, 

То полем, 

То сухадолам глыбокім. 


Аж пачулі, 

Нехта недзе грае, 
Толькі дзе і хто - 

Не знаюць, 

Хоць па гэтым 
Дзіўным краі 

Дзень і ноч блукаюць. 


Адзін кажа: 
-- Можа, гэта здань? 
Другі: 
-- Мо трава спявае? 
Толькі трэці, 
Прылажыўшы вуха, 
Кажа: 
-- Браткі! 

Тут зямля такая! 
Можа, лепей пойдзем да ракі, 
Дзе ля вадапоя 
Ловяць сонца рыбакі, 

Ды спытаем, 
Што такое? 


Аж глядзяць -- 
Насустрач ім ідзе 
Ў лапціках лазовых 
Хлопчык невялікі. 
Вось паслы ў яго пытаюць: 
-- Дзе 
У вас жыве такі Музыка? 
І ў адказ 
Хлапчук ім заіграў, 
Ажно зазвінела рэха борам, 
Разлілося шумам траў, 
Высыпалі 
Песню слухаць зоры. 
Тут усе пазналі, 

хто прад імі. 
Вось паслы і кажуць: 
-- Хочацар 
Адкупіць тваёй жалейкі чар 
Разам з песнямі жывымі. 


А Музыка кажа: 
г Бедны мы, 
Сам я голы, 
як калок у плоце. 
Можа, ваш багаты гаспадар 
Камяні ўсе ў полі азалоціць, 
Але я жалейкі 
Не прадам 
Ні цару, ні вам ніколі!.. 
І пайшоў Музыка ўдаль, 
У сінеючае поле. 

2. 


“Доўга думалі паслы 

Над сваёй бядой-няшчасцем. 
Парашылі, што жалейку 
Трэба ім украсці. 


Скураной дарожнай торбай 
З іх патрос адзін: 

З торбы вылецела птушка, 
Паднялася ў сінь. 


А другі на мокры дзёран 

З світкі рукава 

Вытрас цень кудлаты, чорны, -- 
Ні воўк, ні сава. 


Аж, здаецца, пацямнела 
Неба, зелень траў... 
Трэці -- гадзіну 

З-за пазухі дастаў. 


Вось адзін пасол гаворыць 
Птушцы: 

г: Ты ляці, 
Дзе лускою серабрыстай 
Нёман зіхаціць, 


Дзе купаецца зялёны 
Вецер у траве, 

Там, здаецца, і Музыка 
Ў тым краі жыве. 


Ценю кажа: 
-- Пойдзеш полем, 
Згасіш ясны дзень 

І зблытаеш сцежкі зораў 
З сцежкамі людзей. 


Кажа гадзіне: 

г. Як толькі 
Край задрэмле ўвесь, 
Да Музыкі па жалейку 
Ціха папаўзеш... 


Над ракою дрэміць жыта 

І клён малады. 

Спіць Музыка пад ракітай, 
Не чуе бяды, 


Што лягла нямая ціша 
На палі, лугі, 

Што над ім снуе начніца 
Чорныя кругі; 


Што апала ноч глухая 
І па дзеразе 

Да яго на скат пясчаны 
Гадзіна паўзе. 


Сніцца сон яму, што быццам 
Ружавее даль, е 

І пяе, ізалаціцца 

Ў Нёмане вада. 


Бачыць дзіва: 

у палацы 
Нейкі цар сядзіць, 
Смеючыся, на Музыку 
Весела глядзіць. 

Хлебануў з каўша ён мёду, 
Выцер бараду 

І зайграў ды на жалейцы: 
-- Ці-ра-ра, ду-ду!.. 


Скочыў да цара Музыка... 
Знік раптоўна сон. 

Толькі шорах мокрай вікі 
Ды калосся звон. 


І ў траве шум чуе нейкі, 
Там, дзе яра скат... 

І... за пазухай жалейкі 
Не знайшла рука... 


З 


На курган рагамі вострымі 
Абапёрся ясны месяц. 

Ідзе дарогаю Музыка, 
Галаву на грудзі звесіў. 


Пытаў стрэчных, можа, бачыў, 
Можа, чуў хто пра зладзеяў? 
Але вечарам апошнім 

Нават вецер спаў, не веяў.., 


Камары ў густых чаротах 

Не снавалі ў змроку сілля, 
Нават слонка познім лётам 
Не абмыла сваіх крылляў. 


Толькі свечку запаліўшы, 
Светлячок адзін, на дзіва, 
Бачыў, з папараці нешта 
Як паўзло па сонных нівах. 

Яшчэ нешта бачыў вожык, 
Але што? -- ісам не ведаў... 
Распытаўся іх Музыка 

І пайшоў на захад следам. 


Доўга ён ішоў... Аж бачыць: 
Баразной ідзе Араты 

І з сяўні шырокай сее 
ЗКменяй чорныя зярняты. 


Зацікавіўся Музыка 

І Аратага пытае: 

-- Што ты робіш гэта, дзядзька? 
г. Потам ніву засяваю... 


Ды пытаецца ў Музыкі, 
Скуль ідзе, з якога краю. 
На дарогу даў у торбу 
Хлеба чорнага акраец. 


Цэлы дзень ідзе Музыка. 
Ізноў дзіва спатыкае: 

Волат горы крышыць, ломіць 
І з далінамі раўняе. 


Прывітаўся з ім Музыка, 
Пра няшчасце сваё кажа... 
А яму на гэта Волат: 

-- Я пайду з табою разам. 


Пазаву Асілка, брата, - 

На другім канцы разоры 
Ён сядзіць і днём і ноччу, 
Ўе пяньковыя аборы, 

Каб развесіць свае сіллі 

І за лета, і за восень 

Знішчыць крумкачоў прылётных, 
Што пустуюць нам калоссе. 


А ён хай пакліча Вяля, 

Што стаіць каля папару, 
Разганяе дратаванай 

Пугай статак цёмных хмараў... 


У запас набралі лапцяў 

І крануліся пад вечар 

У далёкую дарогу, 

Торбы ўскінуўшы на плечы. 


Падышлі да сіне мора. 
Мора дрэмле, серабрыцца. 
Толькі аднаму Музыку 

Не ляжыцца і не спіцца. 


Чуе, на шляху паднебным 
Гусі дзікія гавораць 

Пра цудоўную жалейку, 
Пра яго няшчасце, гора. 


Што на родных яго нівах 

І над Нёмнам яго слаўным 
Не чуваць ніякіх песняў, 
Што сумуюць людзі даўна... 


І задумаўся Музыка... 

Гусі крумкаюць-гавораць: 

-- Ва дзесятым небасхілам 
Востраў ёсць на сінім моры. ' 

Цар задумаў справіць свята, - 
Мёд па кубках паліецца, 
Будуць на зачараванай 

Там іграць-спяваць жалейцы... 


гг І мяне з сабой вазьміце! - 
Ды не чулі гусі крыку. 
Толькі збуджаная хваля 
Пенай пырснула ў Музыку. 


4 


Да ўсходу сонца ўстаў Музыка. 
У сэрцы непакой і скруха. 
Хутчэй сяброў паведаміў ён 

Аб тым, што ў выраі падслухаў. 


Рашылі: 

трэба секчы сосны, 
Хутчэй збіваць надзейны плыт 
І хоць бы леты, зімы, вёсны, 
А на далёкі востраў плыць! 


Шуміць бор векавы, ўздыхае; 
Кіпіць работа, звон удараў, 
Гатова мачта смаляная, 

На ёй з кашулі белы паруе. 


Як толькі ранішняе сонца 
Праменні кінула над логам, - 
Плыт ціха па гладкой затоцы 
Крануўся ў дальнюю дарогу. 


Вяслуюць, 
М толькі толку мала: 

Прачнуўся ранні вецер шэры, 
Насустрач гоніць вал за валам 
І зноў варочае на бераг. 


Зацяжак плыт, -- 

асілак кажа, -- 
Хай едзе Вяль адзін з Музыкам, 
Каб не змяла іх бура часам, 
Няхай сябе прывяжуць лыкам. 


А сам пайшоў на бераг з братам, 
Дзе леглі на пясчаны ўзгорак 
І проста ў твар вятроў крылатых 
Дзьмуць пачалі на сіне мора. 


І мора грозна застагнала. 
Успенілася, загрымела, 

Як горы, ўзвіхраныя хвалі 
Панеслі плыт на грывах белых... 


Мінаюць дні, 

то ў цемры тонуць, 
То ззяюць зноў агнём зары. 
Глядзіць Музыка з Вялем ў тоні, 
І на каралаў, і на рыб, 


На груды перлаў і камення, 
На вадаростаў свет багаты, 
Г на затопленыя лодкі 
Купцоў, ваякаў і піратаў. 


Над галавой, пад аблакамі, 

Арол ляціць з ахрыплым клічам. 
Мо ён спрачаецца з вятрамі, 

Ці ўбачыў свежую здабычу? 

4 Залацінкі 


Ды адлятае без абеду 

За вадзяныя горы-хвалі. 

І толькі доўга яго следам 

Глядзяць сябры -- Музыка з Вялем. 


Гаворыць Вяль: 

-- 8Вдаецца, востраў 
Відаць, а можа, гэта сон? 
Сцяной залочанай і вострай 
Абнесены з усіх старон. 


Калі ж наблізіліся, бачаць: 
Зусім нязнаны край зямлі, 
Куды ні глянь -- дамы, палацы, 
А ў порце -- мачты, караблі. 


Натоўп людскі шуміць, таўчэцца, 
Па цэлым беразе пакатым 
Вяселле хмельнае ліецца, - 
Відаць, што цар спраўляе свята. 


Сядзіць сам высака на троне, 
Вялізнае абняўшы бруха, 

Ў брыльянтах, янтарах карона 
Цяжкая з'ехала на вуха. 


А слугі спераду і ззаду 
Кругом стаяць напагатове, 
Каб выпаўняць цара загады. 
А нацяжкіх сталах дубовых 


Нямала мёду, рыбы свежай, 
Дзічыны рознай і бязліку 
Дароў Палесся, Белавежы! 
Аж не надзівіцца Музыка!.. 

Гаворыць цар: 

-- Пара сягоння 
Гасцей маіх павесяліць... --. 
І вось з паклонамі да трона 
Падходзяць царскія паслы. 


-- Вайграем, -- кажуць яны, -- тое, 
Што самі гукі запяюць... 

Аж анямеў Музыка з болю, 
Жалейку ўбачыўшы сваю. 


На цэлым беразе ўсё змоўкла, 
Застыла цішыня нямая. 

Ды не чуваць чароўных тонаў... 
Маўчыць жалейка, не іграе... 


Цар узлаваўся: 

-2 Вось дык штуку 
Прынеслі мне з чужога краю! 
Няўжо ніхто не збудзіць гукаў, 
Ніхто на ёй не заіграе? 


Маўчаць, : 
спусціўшы ўсе галовы. 
І калі цар другі раз клікаў, 

Наперад у лапцях лазовых 
Праціснуўся хлапчук Музыка. 


Узяў жалейку і шчаслівы 

Абцёр крысом сярмяжным з пылу.. 
На ўсе лады і пералівы 

Яна ў яго загаварыла: 


То звонам жаваранка ў жыце, 
То салаўіным свістам чулы 
Трывожнай кнігаўкай ў ракіце, 
То варажбіткаю зязюляй. 


Пазней зайграў, як жнеі пелі, 
Як вецер шапацеў саломай, 
Сівыя хвалі Нёмну пеніў 

І абарваў акордам грому... 


А рэха ўсё яшчэ іграла 

І толькі змоўкла ў нетрах бору 
Тады, калі Музыка з Вялем 
Дабеглі ўжо да сіне мора. 


Схапіўся цар: 

-- Хутчэй вярніце, 
Пагоню шліце за пагоняй! 
Але ўжо чайкаю ў блакіце 
Далёка белы парус тоне. 

Гаварыў Асілак брату: 
-- Глянь, дзе хвалі пеніць шторм, 
Ці то грывай вал дзевяты, 

.Ціто зломаным крылом 

Птушка, тонучы, махае? 

-- Не, не хвалі там іграюць. 
Не крылаты ўзмах птушыны, 
Гэта парус ў моры сінім! 


Кажа зноў Асілак брату: 
--Тлянь на сонечны загар, 
Быццам коней ляціць статак 
З шумам, навальніцай хмар. 


Эх, не хмары іне коні 
Пеняць вадзяныя горы -- 
Гэта царская пагоня 
Паказалася на моры! 


Стогне вецер, вые дзіка, 
Гоніць хвалі валам шэрым. 
Ужо бачыць Вяль з Музыкам 
Бор стары, знаёмы бераг. 


Яшчэ вёсламі ударыць! 
Плыт урэзаўся ў пясок, 
Мачта хіліцца набок, 
Звесіў крыллі мокры парус, 


Пырскі мора на ім ззяюць... 
Вяль Музыку так гаворыць: 
-- Мы гасцей з-за сіне мора 

Без цябе тут прывітаем. 


Хопіць ім сталоў-курганаў, 
Мёдам абнясём ліповым. 
Хай даруюць, калі п'яна 

З плеч пакоцяцца галовы 

Або ў скоках пад нагамі 
Трэснуць панцыры і шлемы... 
Ты ж ідзі далей шляхамі, 

Дзе над Нёмнам вербы дрэмлюць. 


Дзе шумяць прасторы жыта 
Ў залатым імглістым цвеце, 
І што бачыў, раскажы ты, 
Перадай ім на жалейцы. 


Разышліся. 

Вяль з братамі 
Ловіць мора сіні подых, 
А Музыка йдзе шляхамі 
На сустрэчу сонца ўсходу. 


Вось ужо ў даліне тоне, 
Вось хаваецца за межы, 
Толькі ўсё жалейкі тоны 
Разліваюцца ў бязмежжы. 


А тым часам у затоку 
Караблі ўсё прыбываюць, 
І на беразе шырокім 

Цар з дружынай высядае. 


Вось ён, выйшаўшы наперад, 
Кажа: 

-- Гніцеся мне ў пояс! 
Сплёў густы для вас я нерат, 
Каб пягнуць да вадапою. 


Лепей самі аддавайце 
Мне Жалейку і Музыку,: 

А то з вашых плеч на лапці 
Надзяру мяккога лыку. 


І рагоча ўся дружына. 
Вяль гаворыць: 

г-- Што хваліцца! 
Паглядзім лепш, хто ў даліне 
Выстаіць ці ляжа ніцам... 


-- Што, няўжо на вас, абноскі, 
Маёй сілы будзе мала? 

Ізноў разам цар, і войска, 

І паслы зарагаталі. 


І ўсе рынуліся ў наступ 
Ненавіснай чорнай сілай. 
Вырваў Вяль дуб каранасты, 
Пояс патужыў Асілак. 


Волат парасправіў плечы -- 
І сустрэліся з навалай. 
Пачалі крышыць і секчы -- 
Ажно рэха застагнала. 


Быццам жнівам на іржышчы -- 
Сноп на сноп -- кладзецца сіла; 
Цэлы дзень грыміць ігрышча, 
Як стагі, растуць магілы. 


Наступае вечар сіні, 
Сонца ў хвалях мора тае, 
Позна волатаў з дружынай 
Раздзяліла ноч глухая. 


Цар хутчэй уцёк за мора. 
Вяль прылёг каля кургана, 

Каб, як толькі згаснуць зоры, 
“Зноў дамоў вярнуцца рана. 


Спіць зямля. 

Смугою ліпкай, 
Цёплым ценем сон ліецца, 
Толькі часам ціхай скрыпкай 
Заіграе вольны вецер. 

Ходзіць, нукае араты, 

Конь, залёгшы, цягне шчыра; 
І сярэбрацца нарогі 

Ад пяску сырога, жвіру. 


Часам сталь скрабне паліцу, 
Часам іскрай пырсне крэмень... 
І хаваюцца пад дзёрнам 

Пікі, панцыры і шлемы, 


Косці царскіх слуг, ваякаў... 
Колькі Вяль з братамі выбіў! 
Колькі сіл варожых знішчыў! 
-- Ну, раўней лажыся, скіба! 


Зааром, забарануем, 
Сыпнем ядраны насевак, 
І запеняцца ўраджаі, 
Закалышуцца напевы... 


Толькі дзень замітусіўся, 
Вяль, прачнуўшыся, гаворыць: 
-- Што за дзіва? -- 

Дзе ні глянеш -- 
Скібы чорныя, разоры: 


І на захад, і на поўнач 

Без канца яны без краю; 
Там, дзе бой кіпеў учора, 
Нават месца не пазнаеш... 


Сонца залатой пагодай 
Дываны жытоў абмыла. 
Сеў Музыка каля броду, 
Пад бярозаю пахілай. 


Думу думае маркотны: 

Ці жыве дзе Вяль з братамі? 
Можа, хмарай пералётнай 
Ці віхурамі-вятрамі 


Мые косці іх на нівах 
Здратаваных, адзінокіх, 

Дзе ўсе песні -- шум прыліву 
І марскі салёны рокат. 


Летучы з краёў заходніх, 
Воран, кружачы, гаворыць: 
-- Ой, лягло нямала войска, 
Войска царскага з-за мора. 


І ў раку ён нешта кінуў. 
Паглядзеў Музыка ў тоні: 
Ззяе там красою дзіўнай 
Камень, выдзерты з кароны... 

І вясёлкамі заззялі 
Воды сінія, здаецца, 

І зноў тоны заігралі 

Ў зачарованай жалейцы 


Ціхім шэпатам крынічным, 
Шумам трыснягоў зялёных, 
Медным коласам пшанічным, 
Васільковым звонам лёну, 


Рэхам збуджаным вясёлым, 
Калыханкай над калыскай... 
І здаецца -- нівы, сёлы 
Нехта гукамі апырскаў... 


А кругом красуе лета, 
Дрэмле вецер у полі роўным, 
Сонца залатым ранетам 
Наліваецца над Нёмнам. 





Артур Вольскі 





КАРАБЛІКІ 


Блішчаць на сонцы 
капелькі 

нявысахлаю смолкаю. 
Куды плывуць 
караблікі 

рачулкаю Вясёлкаю? 


На іх запалкі -- 
мачтамі, 

сцягі далёка бачныя. 

Барты -- 

кара сасновая. 

Работа -- адмысловая. 

Бяжыць, 

задраўшы штонікі, 

каманда карабельная. 

Яшчэ не штормы -- 
: штормікі. 

Яшчэ вясна суцэльная. 


Нібыта чайкі, 
ластаўкі 
над грэбелькай праносяцца. 
-- Гэй, адчыняйце застаўкі, 
эскадра 
ў мора просіцца! 


СВЯТОЧНЫЯ ШАРЫКІ 


Шарык зялёны, 
шарык блакітны, 
жоўты, чырвоны -- 
імкнуцца ў абшар. 
Следам за імі, 
следам за імі 
ў неба і мой 
узнімаецца шар. 


Ляці, ляці, 

мой шарык, 

вышэй высокіх хмарак, 
калёрамі вясёлкі 

на сонцы зіхаці, 

каб зніклі, нібы цені, 
трывогі ды сумненні, 
каб мары-летуценні 
збываліся ў жыцці! 

Шчасце, як птушку, 
за хвост не лаві, 
змалку ніколі 
душой не крыві, 
толькі па праўдзе, 
толькі па праўдзе, 
толькі па праўдзе 
заўсёды жыві. 


“Стане на свеце 
святлей і цяплей, 
лепшую спраўдзіш 
з найлепшых надзей, 
калі ты робіш, 
калі ты робіш, 
калі ты робіш 
дабро для людзей. 


Ляці, ляці, 

мой шарык, 

вышэй высокіх хмарак, 
калёрамі вясёлкі 

на сонцы зіхаці, 

каб зніклі, нібы цені, 
трывогі ды сумненні, 
каб мары-летуценні 
збываліся ў жыцці! 


РАДУГА-ВЯСЁЛКА 


Радуга-вясёлка, 
Радуга-вясёлка, -- 
Хмарка адплывае, 
Дожджык не ліе. 

Радуга-вясёлка, 
Радуга-вясёлка, 

А падёй званочкам 
Жаўранак пяе. 


Радуга-вясёлка, 
Радуга-вясёлка, -- 
Радасці зарука 
Ў небе паўстае. 
Дык давайце хорам 
Дружна ўсе паўторым, 
Дружна ўсе паўторым 
Колеры яе: 
Чырвоны! Аранжавы! 
Жоўты! Зялёны! 
Блакітны! Сіні! 
Фі-я-ле-та-вы! 


Радуга-вясёлка, 
Радуга-вясёлка 
Аркаю злучыла 

І Дзвіну і Сож. 

Нам пад гэтай яркай 
Каляровай аркай 
Весела па лужах 
Гойсаць басанож. 


Ах, як ззяюць столкі 
Ў радугі-вясёлкі! 

На паперу кожны 
Колер нанясем. 
Падлічыце толькі, 
Усяго іх колькі... 
Вось і падлічылі -- 
Усяго іх сем: 

Чырвоны! Аранжавы! 
Жоўты! Зялёны! 
Блакітны! Сіні! 
“Фі-я-ле-та-вы! 


ДОЖДЖЫКАВА ПЕСНЯ 


Еду, еду на кані 

я па белым свеце. 

-- Дожджык, дожджык, 
: секані! -- 

дружна просяць дзеці. 


Памагчы я вельмі рад. 
Будзе ў вас парадак. 
Палію ахвотна сад, 
перайду да градак. 


Так прыемна абіваць 
летні пыл з лістоты. 
Толькі рэчку паліваць 
штось няма ахвоты. 


Не канчаецца вада 

ў бочцы-самалейцы. 
Але сам я, вось шкада, 
не трымаю лейцы. 


Выбірае шлях каню 
фурман мой -- вятрыска, 
то кіруе ўвышыню, 

то ганяе нізка. 


110 


То пускае пакрысе, 
то засвішча пугай. 
І вязе мяне, нясе 
над усёй акругай. 


Шэры конік на бягу 
не трасе шматколку, 
толькі гойдае дугу -- 
радугу-вясёлку. 


ЧАРНІЧКА 


У засені сосен, 

дзе мох ды іглічка, 
расла-даспявала 
красунька-чарнічка. 


Калі на світанку 

не бачыла хмарак, 
расой абмывала 

свой кругленькі тварык. 


А потым 

на сонейку 
плечыкі грэла. 
Нібы негранятка, 
яна загарэла. 


Быў сябра ў чарнічкі - 
зялёны лісточак, 
схаваў ён яе 

ад вавёрчыных вочак. 

Складала вавёрка 
грыбы на палічкі, 
але не прынесла 
чарняўкі-чарнічкі. 


І вожык праходзіў 
сцяжынкаю блізкай. 
Павёў у паветры 
кірпатаю пыскай. 


Але і яму, 

не мяняючы звычкі, 
лісток не дазволіў 
пакрыўдзіць чарнічкі. 


Шукала спажывы 
мядзведзіца ўранку. 
І вось на чарнічную 
выйшла палянку. 


Расселася, тлустая, 
як сярод хаты. 

І сонца схавала 
спіною кашлатай. 


Грабе сабе злева, 
грабе сабе справа. 

І злева і справа -- 
мядзведжая страва. 


Няўжо для чарнічкі -- 
апошні дзянёчак? 

Ды не пахіснуўся 
зялёны лісточак! 

На ўвесь свой расточак 
устаў абаронца... 

І вось ужо зноў 
паказалася сонца. 


Ах, што за лісточак! 
Такі невялічкі -- 
мядзведзіцы нават 
не выдаў чарнічкі! 





МАЛІНА 


Сонейка 

з неба 
кацілася ўніз. 
І закацілася 
сонейка 

ў хмыз. 


Хмыз той, 

густы 

ічаплясты такі, 
сонцаву світу 
падраў на шматкі. 

Сонейка 
стомлена 

села на пень: 

-- Ах, як няўдала 
канчаецца дзень! 


Толькі на сцежку 
скацілася з пня, 
у хмыз увалілася 
медзведзяня. 


Стала, 
прыжмурыла 
хітрыя вочкі - 
ўгледзела 
сонцавай світы 
шматочкі. 


Ад асалоды 
ажно засапела: 
г. Як нечакана 
маліна паспела! 


Ела іела. 

Наелася ўрэшце. 
Нам вось пакінула. 
Хочаце? 

Ешце! 


АТЫ-БАТЫ... 


Аты-баты -- йшлі салдаты. 
Аты-баты -- на базар. 
Аты-баты -- што купілі? 
Аты-баты -- самавар. 

Аты-баты! 
САты-баты! 
Увайшлі салдаты 
ў хату: 
-- Добры вечар, гаспадар! 
Заварыць нам трэба вар... 


-- Вы ж, як бачу, 
аты-баты, -- 
не чужынскія салдаты. 
Гаспадарце -- 
аты-баты, -- 
дам усё, 

чым сам багаты!.. 
І гасцінны гаспадар 
выграбае з печы жар. 
А салдаты -- 
аты-баты -- 
раздзімаюць самавар. 


Аты-баты! 

З самавара 

валіць пара, 

нібы хмара. 

Аты-баты! 

Аты-баты! 

Хопіць кожнаму гарбаты! 


П'юць салдаты 
добрым ладам, -- 
аты-баты! -- 

з рафінадам. 
Аты-баты! 

Не ў нагрузку. 

Аты-баты! 
У прыкуску. 


А руплівы гаспадар 
падлівае ў імбрык вар 
ды пяе: 

-- Ваварка тая, - 
аты-баты! - 

не з Кітая, 

не з Цэйлона 

і не з Явы. 

Сам збіраў я 
зёлкі-травы. 

Сам сушыў іх 

пад страхою, 

каб не сталіся 
трухою... 


Аты-баты! 

Аты-баты! 

Шчыра дзякуюць салдаты. 

-- Што ж, шаноўны гаспадар, 
самавар 
бярыце ў дар 

за гасціннасць і за страты... 
Аты-баты! 

Аты-баты! 


ТРАЛІ-ВАЛІ... 
Тралі-валі, 
тралі-валі, 


ішла кошка па раялі. 

Тралі-валі, 
тралі-валі, 
ўслед ёй клавішы зайгралі: 
-- До, рэ, мі, 
фа, соль, 
ля, сі; 
што ты ўкрала -- 
прынясі!.. 
-- Мяў! 
Я ўкрала каўбасу. 
Заўтра рана 
прынясу... 
Кошка кінулася ў краму, 
каўбасы там -- 
ані граму. 
Ахапіў тут кошку жаль, 
бо пакрыўдзіўся раяль. 
Не пяе, 
як ні прасі, 
до, рэ, мі, 
фа, соль, 
ля, сі. 
Ды ікошка па раялі 
больш не ходзіць. 
Тралі-валі! 


БУСЛАВА ШАПКА 


Схапіў бусел жабку 
за левую лапку, 
а пасля -- 

за правую. 
Грозіць ёй расправаю. 

Просіць жабка: 

-- Не карай! 

Слоўца вымавіць 

мне дай. г 

Ты блукаеш па балотах 

у сваіх чырвоных ботах, 

у парадным пінжаку, 

з белай хустай на баку. 

Ды ў цябе, браток, - 
ква-ква, -- 


не пакрыта галава. 





Не рабі мне, бусел, ліха. 
Я вядомая краўчыха. 
Вазьму голку ў лапку 
і пашыю шапку 
з лісточкаў лілейных, 
самых надзейных. 
А яшчэ 

ў прыдачу 
прышпілю гарлачык. 
Кажа бусел: 
-- Праўда, жабка, 
вельмі мне патрэбна шапка! 

Мяне сонца пячэ, 
мяне дожджык сячэ... 
Тыдзень, 

два, 

а можа, тры 
прамінула з той пары. 
Ходзіць бусел па балотах 
у сваіх чырвоных ботах, 
у парадным пінжаку, 
“в белай хустай на баку. 
Ходзіць злосны -- 

сам не свой, 
з непакрытай галавой. 


-- Адгукніся, жабка, 
ці гатова шапка?! 





Васіль гЎКуковіч 





ХАРАСТВО СУСВЕТУ 


Так прыгожа у сусвеце! 
Сонца днём, а ўночы зоры 
над зямлёй высока свецяць, 
ззяе месяц на прасторы. 


У сусвеце непаўторным, 
таямніц, загадак поўным, 
непарушна, так цудоўна 
лад пануе невымоўны! 


І планеты ў руху вечным, 

і ў святле спрадвечным зоры!.. 
Шчасце жыць пад Шляхам Млечным, 
слухаць музыку прасторы! 

ЗАЛАЦІНКІ 


Праз тоўшчу стагоддзяў -- з глыбінкі -- 
прабіліся слоў залацінкі. 
Пранеслі іх сэрцы людскія, 
няўрымелівыя, памяткія. 
Легенды, паданні ісказы -- 

на мноства пытанняў адказы. 

Ці добра скупым быць? Не чулі? 
Чытайце тады «Пра зязюлю», 

як птушкай сястра тая стала, 
што брата не шкадавала. 

Ну аці існуе багацце, 

што можа бяздонным назвацца? 
Адказ на такое пытанне 

вы знойдзеце ў мудрым паданні. 
Адкрыецца вам таямніца: 

такое багацце -- зямліца. 
Цікавіць паходжанне рэчак, 
азёр, гарадоў і мястэчак - 
чытайце і ўдзень вы і нанач 

пра Сож, і Дняпро, і пра Нарач, 
пра Менск, Магілёў і Бярэсце. 

А можа, чыталі вы дзесьці 

пра Стоўбцы, Нясвіж і Валожын, 
Узду, Брагін, Браслаў ці, можа, 
пра Дывін, Капыль, Маладзечна... 
Ёсць слодыч у слове адвечным. 
Легенды, паданні і сказы -- 
вяртанні, пытанні, адказы. 

ЛЮБА НА НЕБА ГЛЯДЗЕЦЬ 


Неба бязмежнае, 

неба высокае, 

мне на цябе гэтак люба глядзець; 
лёгка душы маёй 

птушкаю сокалам 

ў родныя высі ляцець! 


Неба блакітнае 

і неба з хмарамі, 

толькі ў душу пранікнёна зірнеш -- 
думаць пра вечнае 

з добрымі марамі 

дапамагаеш ты мне. 


НЯМА ДАРАЖЭЙШАЙ ЗЯМЛІ 


Між лясамі ды азёрамі -- 
лугавіны і палі... 

Я не ведаю, не ведаю 
прыгажэйшае зямлі. 


І бярозкі над дарогамі, 

і рамонкі ў мурагу, 

і крынічанькі празрыстыя 
разлюбіць я не змагу. 


Морам жыта разліваецца -- 
нельга позіркам абняць. 
Пад нябёсамі пад яснымі 
жавароначкі звіняць. 

Праплываюць сумнай восенню 
над Радзімай жураўлі. 

Я не ведаю, не ведаю 
даражэйшае зямлі. 


З дрэваў лісцейка асыплецца, 
прыйдзе белая зіма. 

Родны край, зямля адзіная, -- 
больш такой нідзе няма. 


Хай зямля квітнее краскамі, 
хай сняжок на ёй ляжыць, 
не змагу нідзе забыць яе, 
немагчыма разлюбіць. 


ПЕРШАЯ НАСТАЎНІЦА 


Мне першая настаўніца 
запомніцца навек, 
найпершая настаўніца -- 
мой родны чалавек. 


Такая клапатлівая, 
ласкавая яна, 

як веснавое сонейка, 
як цёплая вясна. 


Запомняцца, запомняцца 
урокі дабраты. 

У нашае настаўніцы 
характар залаты. 

Усходамі парадуе 
пасеянае ёй. 

Найпершая настаўніца -- 
святло душы маёй. 


ФРАНЦІШАК СКАРЫНА 


У справах цудоўных 
вялікага сына -- 

святло старажытнай 
адметнай краіны. 

Ён першадрукар, 

ён прарок мудрых кніжак - 
Францішак Скарына, 
Скарына Францішак. 


У чутым далёка, 

шырока вядомым 

ёсць подых, ёсць рэха 
вясновага грому 

і ёсць цудадзейна-гаючая ціша: 
Францішак Скарына, 

Скарына Фран-ці-шак! 


ЭЖыве яго Слова -- 

ў ім дух Адраджэння, 
малітва-замова 
супроць адчужэння. 
Хвала табе, 

Маці святая -- Краіна, 
што ты акрыліла 
прамудрага сына! 

МАЕ СЯБРЫ 


Я такую звычку маю: 

час для кніжак берагу -- 
кожны-кожны дзень чытаю, 
бо іначай не магу. 


Вабяць вольнаю хвілінкай 
мяне Коласа «Дрыгва» 

і Купалава «Паўлінка» 
ўсім багаццем хараства. 


І «Палескім рабінзонам» 
Янкі Маўра дам я ход -- 
разам з Віктарам, з Міронам 
не баюся я прыгод. 


Столькі мудрасці і ласкі 
тояць, дораць спакваля 
Караткевічавы казкі 

і аповесці Брыля! 


У камедыях шмат перцу 
ў Макаёнка й Крапівы. 
Розумам сваім і сэрцам 
ці адчулі гэта вы? 


То ў кнігарню завітаю, 

то ў чытальню я іду. 
Многа кніжак прачытаю - 
многа я сяброў знайду. 

ЛЮБОЎ 
Леначцы Кавальчук 


Маладая мама 

вечарам асеннім 
гаманіла ціха 

з дочачкай малой: 

-- Вырасцеш, дачушка, 
ружай расквітнееш, 
выйдзеш замуж, будзеш 
жыць сваёй сям'ёй. 


Пабягуць гадочкі, 
стану я старэнькай, 
будзе мне уцеха -- 
цябе сустракаць, 
гадаваць маленькіх 
дачок і сыночкаў 

я табе ахвотна 

буду памагаць. 


-- Не, мая матулька, 
не хачу расці я, 

не пайду я замуж, 
быць хачу малой, 

толькі заставайся 
ты такой прыгожай 
і такой харошай 
мамай маладой. 


сям'я 


Матулька, 
татуля, 
бабулька, 
дзядуля, 
сястрычка, 
і брат мой, 
ія- 
усіх нас сямёра, 
у згодзе, без гора 
жыве-пажывае сям'я. 
У хацей ля хаты. 
з нас кожны заняты, 
як пчолы ці як мурашы. 
Сваёй талакою. 
на фоне спакою 
шчыруем штодня ад душы. 
Спраўляючы святы, 
мы песняў багата 
спяваем усёю сям'ёй. 
Любоў тут пануе. 
Сямейку шануе 
з нас кожны 

усёю душой. 

СЯСТРА 


Звязвае з сястрою 

пачуццё святое 

дружбы і любові на зямлі, 
добрыя учынкі 

і ўспамін пра тое, 

як мы з ёй маленькія былі. 


Ганаруся ёю, 

роднаю сястрою, 

радуюся, што на свеце ёсць, 

бо сястрыца -- казка, 

песня, ўсмешка, ласка, 

бо сястрычка -- гэта прыгажосць. 


СВЯТА Ў БУДЗЕНЬ 


Заціх на лузе звон пчаліны, 
замоўк у лесе хор птушыны -- 
заглухла музыка жніва. 

І першым ранкам вераснёвым 
спяшаецца з настроем новым 
да школы роднае дзятва. 


Сышліся класныя сямейкі 
на урачыстую лінейку. 
Званочак весела гучыць. 
Краіна ведаў, адчыняйся, 
ніколі, шчасце, не канчайся, 
вучыцца шчасце і вучыць! 

Б Залацінкі 


ЖУРАЎЛІНАЯ ТУГА 


Калі жураўлі адлятаюць, 
курлычуць калі жураўлі, 

у небе яны вымаўляюць 
любоў да бацькоўскай зямлі. 


Балоты, лясы, азярыны 

яны пакідаюць з тугой. 
Цяплейшых нямала краінаў, 
радзімы ж не будзе другой. 


Да мілай старонкі азёрнай, 
да ціхай старонкі лясной, 

да роднай зямлі непаўторнай 
вяртайцеся, птахі, вясной. 


ЗІМОВЫ ЦУД 


Браты Алеська і Максім 
жывуць на свеце белым. 

Не ўсё пакуль вядома ім, 
не ўсё ім зразумела. 


Пытанне ўзнікла усур'ёз 
у двух братоў аднойчы: 

«Калі прыходзіць Дзед Мароз?» 
«Калі ж? Напэўна, ноччу». 


Якраз у ноч пад Новы год 
браты амаль не спалі, 

Мароза-Дзеда ўсё ж прыход, 
падобна, прамаргалі. 

Бо раніцой знайшлі браты 

пад ёлачкай пакункі, 
ляжалі у пакунках тых 

сямейцы падарункі. 


Было там дзіва для братоў -- 
яны не разумелі, 
з двара як Дзед Мароз прыйшоў, 
што й дзверы не рыпелі. 


Які цудоўны Дзед Мароз: 
нясе такую ношу! 
Вось падарункі ўсім прынёс 
і ўсім настрой харошы. 


СІНІЧКІ 


За акенцам -- цень-цень-цень, 
гэта значыць: «Добры дзень!» 


Размалёваная птушка 
прыляцела да кармушкі, 
паспытала дзюбкай сала -- 
вось і ласавацца стала. 


За акенцам -- тук-тук-тук, 
гэта вострай дзюбкі стук, 
тук-тук-тук і тук-тук-тук -- 
далікатнай дзюбкі стук. 


За акенцам -- цень-цень-цень, 
гэта значыць: «Добры дзень!» 

Прыляцелі да сінічкі 

дзве маленькія сястрычкі. 
-- Мы таксама хочам есці... 
-- Калі ласка, разам ешце. 


За акенцам -- тук-тук-тук, 
гэта дзюбак перастук, 
тук-тук-тук і тук-тук-тук -- 
вострых дзюбак перастук. 


ПРЫХОДЗЬ, ВЯСНА! 


1 


Ты прыходзь, вясна, ды хутчэй -- 
зайку беднаму стане лягчэй. 

Не шкадуе зайку зіма. 

Дзе пагрэцца ў лесе няма, 

ні двара няма, ні жытла, 

не хапае зайку цяпла. 

Я хачу яму памагчы, 

дай, вясна, ад сонца ключы. 


Ты прыходзь, вясна, ды хутчэй -- 
і сініцы стане лягчэй. 
“Не шкадуе птушку зіма, 
і жытла ў сінічкі няма. 
Я сініцы хачу памагчы, 
дай, вясна, ад сонца ключы. 


Ты прыходзь, вясна, ды хутчэй - 
акунёчку стане лягчэй; 

ён блукае ў зімнай вадзе 

і не знойдзе корму нідзе.. 

Ты прыходзь, вясна, ды хутчэй -- 
будзе ўсім цяплей, весялей. 


2 


Мо з дарогі збілася, 
недзе заблудзілася 
мілая вясна? 

Ты парадуй нас! 
Прыгажуня светлая, 
чарадзейка смелая, 
ты, вясна, прыйдзі, 
зямлю абудзі. 


З ручайкамі гонкімі, 
з жаўрукамі звонкімі 
ты прыйдзі да нас, 
дружная вясна. 


Гаспадыня жвавая, 
добрая, ласкавая, 
усміхніся ўсім 
сонцам залатым. 


ВЯСНА ІДЗЕ 
Вясна ідзе, 
ідзе вясна, 


і шмат надзей 
нясе яна, 

дае надзею 
на сяўбу, 

на ураджай, 
на малацьбу. 


Вясна ідзе, 

ідзе вясна 

і шмат падзей 
прыносіць нам. 


І сонца грэе 

ўсё цяплей, 

і хмары цёмныя 
радзей; 


жаўрук над полем 
зазвінеў -- і 
такі ласкавы 

гэты спеў; 


пралескі першыя 
ўзышлі -- 
пяшчота неба 

на зямлі. 


Ідзе вясна, 
вясна ідзе. 
Святлее даль, 
даўжэе дзень. 


Ідзе вясна, 
вясна ідзе. 
Забавы новыя 
ў дзяцей. 

Схаваны саначкі, 
канькі, 
мячы выносяць 


хлапчукі. 


Ў руках скакалкі 
у дзяцей. 

Ідзе вясна, 

вясна ідзе! 





БУСЕЛ 


Ён вярнуўся здалёк, 
бусел белакрылы, 
у свой родны куток, 
у куточак мілы -- 
да гнязда, дзе ён рос 
на страсе хаціны. 


Каля белых бяроз, 
на зямлі белых рос 
буслава айчына. 

А забыць айчыну 
проста немагчыма. 

У ЗЯЛЁНЫМ ЛУЗЕ 


У зялёным лузе 
красачкі гамоняць: 

з чабарком -- званочак, 
з люцікам -- рамонак. 


Матылёк над імі 
лёгенька крыляе, 
быццам прывітанне 
кветкам пасылае. 


У зялёным лузе 
часта я гуляю, 

з краскамі усімі 
сэрцам размаўляю. 


З імі я сябрую, 

з матыльком таксама, 
а яшчэ з крынічкай 
чыстай, светлай самай. 


Я сябрую з імі, 
дружны я з усімі. 
Так заўсёды будзе 
у зялёным лузе. 


У ПАЛОНЕ КРАСЫ 


Усё менш на нябёсах аблокаў. 
Птахаў пеўчых званчэй галасы. 
Прыгажэе зямелька навокал 

у палоне вясновай красы. 

БА 


Едзем. Свет навакольны -- вясёлы, 
краскі ўсюды узняў месяц май. 
Расцвітае зямля ўся наўкола -- 

у палоне красы родны край. 


ДАСПЕЛІ МАЛІНЫ 


Аліна, Паліна, Мальвіна, 

у лесе даспелі маліны, 

яны пачалі асыпацца!.. 

Больш нельга ў пасцелі валяцца -- 
па ягады час вам збірацца. 
Бярыце, вядзерцы, кашолкі -- 
і ў лес, дзе духмяныя зёлкі, 
ідзіце малінку збіраць; 

а каб не блудзіць, не баяцца, 
як будзеце ў лее адпраўляцца, 
мяне не забудзьцеся ўзяць. 


У ГОРАДЗЕ МАРЫ 


У горадзе Мары 
ўсе любяць дзяцей, 
там дзеці смяюцца 
усё весялей. 


А слёзаў ніколькі 

не ўбачыце ў іх: 
ніхто і ніколі 

не крыўдзіць малых. 


136 


Матулі і таты 

у згодзе жывуць, 
дзяцей не кідаюць, 
сям'ю берагуць. 


Ніхто не хварэе 

у горадзе тым, 
расказваюць казкі 
старыя малым. 


А кніжкі чытаюць 
малыя старым, 
сябруюць спрадвеку 
ўсе ў горадзе тым. 


Ласункаў уволю 
штодня там даюць. 
А стрыгчыся дзеці 
да клоўнаў ідуць. 


І вучняў ніхто 

не хвалюе дарма, 

у школах -- пяцёркі, 
а двоек няма. 


- Дагорада Мары 
білетаў няма, 
яго уявіце 

ты сам, ты сама. 


137 


ЧАРОЎНЫ РЫНАК 
(Казка) 


У беднай матулі 
раслі тры сыны. 
Няўдалыя хлопцы 
былі ўсе яны. 


Сын першы не спаў, 
другі зіх нееў, 
сын трэці 
вучыцца 
зусім не хацеў. 


Хутчэй маці раду 
шукаць пачала, 
на рынак чароўны 
дарогу знайшла. 


Купляла штодзённа 
з карцінкамі сон 
для першага сына, 
каб спаў добра ён. 


А сыну другому, 
каб еў і быў сыт, 
купляла, вядома, 
яна апетыт. 


І трэцяму сыну 
звідна дацямна 
любоў да навукі 
дарыла яна. 

Сын першы цяпер: 
гэтак соладка спіць, 
калі нават гром 

над страхою грыміць! 


Другі сын так есць, 
як за плечы кідае, 
што маці дае -- 

усё чыста з'ядае. 


Сын трэці ў вучобе 
не знае нягод: 

ажно дзесяць класаў 
канчае за год. 


Растуць, як грыбы, 
гэтак хутка сыны, 
ва ўсім памагаюць 
матулі яны. 


Калі што й прыдумаў я, 
дык нездарма: 

без выдумкі казкі 
ніякай няма. 


НАДЗВЫЧАЙНАЕ ЗДАРЭННЕ 


У аўстрыйскім Ротэнмане 
паліцэйскаму званіла 

з дому нейкая жанчына, 
крычма коратка прасіла: 

-- Неадкладна прыязджайце: 
ў нашым доме -- гэткі жах!.. 

Паліцэйскі на машыне 

на трывожны кліч жанчыны 
так ляцеў, як на пажар. 

Ён, узброены, з'явіўся, 
толькі ледзь быў не самлеў, 
бо на кухні ў той кабеты 
«гаспадарыў» звер -- сам леў. 
Леў спакойна, з апетытам 
розныя прысмакі еў, 

словам, міскі і каструлі 

ўсе пачысціць ён паспеў. 

Што ж далей? Ды ўсё нармальна: 
дрэсіроўшчык прыязджаў 

і, вядома, зноў у клетку 
звера грознага загнаў. 

Мала леў пабыў на волі, 

ежы хатняй мала з'еў, 

хоць здалося гаспадыні, 

што абжора гэты леў. 





ВОСТРАЎ КАТОЎ 


У Індыйскім акіяне 
востраў ёсць такі, сябры, 
дзе не водзяцца, паверце, 
а ні птушкі, ні звяры. 

Там каты жывуць і коткі, 
весела яны жывуць: 

часта ходзяць на рыбалку, 
рыбку ўсё жыццё ядуць. 


Больш за тысячу іх разам. 
Тут сказаць павінен я, 

як жа трапіла на востраў 
першая катоў сям'я. 


Карабель калісь крушэнне 
ў акіяне пацярпеў. 
У ледзяной вадзе 

з каманды 
аніхто не ацалеў. 


Адно толькі кот і котка, 
што былі на караблі, 
не загінулі у хвалях, 
а на востраў заплылі. 


Глянулі яны наўкола -- 
анікога анідзе, 

у ваду затым зірнулі: 
рыбка плавае ў вадзе! 


Неўзабаве і крыніцу 

з прэснаю вадой знайшлі. 
«Будзем жыць!» -- сабе сказалі 
і спакойна зажылі. 


Род адважных навасёлаў 
з акіянам падружыў, 

рос ірос ён і, някволы, 
дзікі востраў засяліў. 

РЫБНЫ ДОЖДЖ 


Улетку аднойчы 
вятрыска-штукар 
азёрныя хвалі 
падняў аж да хмар. 


А разам з вадою 

і рыбкі падняў. 
Ніхто не заўважыў 
ягоных праяў. 


Але неўзабаве 

дождж рыбны пайшоў, 
не бачылі людзі 
падобных дажджоў, 


дзівілася мноства 
малых істарых: 
дождж рыбкаю свежай 
парадаваў іх, - 


у лужынах бралі 
яны акунькоў, 

з травы падымалі 
язёў, шчупакоў, 


казалі ўсім: -- Гляньце, 
які неба дар! 

Маўчаў у кустоўі 
вятрыска-штукар... 

РАЗМОВА ДЗВЮХ САРОК 


-- Слана мурашка ў госці запрасіла. 
-- Слана? Мурашка? Ну і ну! 

-- Ітак чакала!.. Нанасіла 

харчоў на сподачак слану. 

-- На сподачак слану? Ну-ну... 

-- А слон у госці не прыйшоў. 

-- Чаму ж не завітаў у госці? 

Ці то сцяжынкі не знайшоў? 

Ці здарылася штосьці? -- 
мурашка гэтак разважала. 

Зусім не ведала яна, 

што з заапарку ды на волю 

ніхто не адпусціў слана. 

-- Шкада, не знацьме, бедалажка, 
якая шчырая мурашка, 

якая шчодрая яна. 


ХТО СА МНОЙ?.. 


-- У лес па маліны 

хто пойдзе са мной? 

-- Мы пойдзем, мы пойдзем 
усёй талакой. 

-- Малінкі вісяць 

між густой крапівой... 

г О0-ё-ёй! 

Не хочам, не хочам 

мы ласкі такой! 

г. А есці маліны 

хто будзе са мной? 

г Мы будзем, мы будзем 
усёй талакой. 

-- Хто ж іх назбірае 
кагорце такой? 

г Мы пойдзем, мы пойдзем 
усёй талакой. 


ХТО ХАЦЕЎ БЫ ПАКАТАЦЦА? 


-- Хто хацеў бы пакатацца 
на кані, скажыце мне? 

-- Я хацеў бы пакатацца! 
-- А нестрашна? 

-- Не, не, не! 


-- Хто хацеў бы пакатацца 
на магутным на слане? 

-- Я хацеў бы пакатацца! 
-- А не страшна? 

-- Не, не, не! 


-- Хто хацеў бы пакатацца 
на жырафінай спіне? 

-- Я хацеў бы пакатацца! 
Толькі... як залезці мне? 

МУХАМОР 


На увесь вялізны бор, 
бор зялёны, 
раскрычаўся мухамор, 
грыб чырвоны: 


«Паглядзіце на мяне: 

я -- яскравы, 
быць павінен у цане, 

варты славы! 


Праз ігліцу я пралез, 
глянь, прахожы, 
як увесь я гэты лес 
упрыгожыў!..» 


На ўвесь вялізны бор, 

бор магутны, 
выхваляўся мухамор, 

грыб атрутны. 


«ЦІХА! СОНЕЙКА ЎСТАЕ!» 
(Сцэнка) 


Дзеючыя асобы 


Ноч Месяц 

Вецер Зямля 

Марс Сонца 
Меркурый Расліны і Кветкі 
Венера Дзеці 


Сцэна ўяўляе сабой чыстае поле. З'яўляецца 
Ноч. : 

Ноч. 
Дзе сонца зайшло, 
там я гаспадыня. 
Дзе сонца зайшло, 
зямля -- як пустыня. 
Нікога нідзе 
на ўсім белым свеце... 
(Прыслухоўваецца.) 
Ды нехта ж брыдзе... 
А, гэта ты, Вецер? 


Вецер. 
Пазнала, сяброўка мая, 
так, я гэта, я. 


Ноч (зноў прыслухоўваецца). 
Паелухай -- звысоку, дзе зоркі, 
даносіцца -- чуеш? -- гаворка. 
Мой дружа, давай памаўчым -- 
пачуем, гамоняць аб чым. 


Ноч і Вецер усаджваюцца і ўзіраюцца ў неба. 
Тым часам у глыбіні сцэны з'яўляюцца, 
пачынаючы з Марса, нябёсныя свяцілы. 


Марс. 
Я -- Марс, я свяціла сусвету, 
яскравая зорка-планета, 
скажу я, хоць бачу ўсіх зор прыгажосць, 
святлей за мяне наўрад ці хто ёсць. 


Меркурый. 


Замоўкні, Марс, смяяцца будуць куры, 
бо за цябе ярчэйшы я -- Меркурый. 

Венера. 
Нясціплым трэба быць без меры, 
каб у прысутнасці Венеры 
сабой, мужчынскі род, хваліцца. 
Завуць мяне ў народзе Мілавіцай, 
Яя -- зорка яркая, ўсе знаюць, 
таму іў вершах, песнях называюць. 


Месяц (да Венеры). 
Прабач, хоць ведае цябе народ, 
хоць прадстаўляеш ты жаночы род, 
я, Месяц, тут не прамаўчу, 
бо я нашмат ярчэй свячу. 
Цябе у вершах, песнях называюць, 
але мяне часцей успамінаюць. 


Зямля. 
Досыць, слаўныя свяцілы! 
Лепет ваш даволі мілы 
пра заслугі пра свае... 
Ціха! Сонейка ўстае! 
Пры гэтых словах усхопліваюцца Ноч і Вецер. 


Ноч. 
Сонца яркае вядзе 
за сабою ясны дзень. 
Вецер, мушу я знікаць. 


Вецер. 
Пойдзем мы адпачываць. 


Знікаюць. Следам за імі сцэну пакідаюць 
начныя свяцілы. З'яўляецца Сонца. 

Сонца. 
Промні, мае дзетачкі, 
цеплынёй сваёй 
абагрэйце кветачкі 
на зямліцы ўсёй. 
Калі ласка, родныя, 
вы хутчэй, хутчэй 
абагрэйце птушачак -- 
хай пяюць званчэй. 
Абагрэйце, промнічкі, 
пушчы і сады, 
ягады каб выраслі, 
смачныя плады. 
Абагрэйце, мілыя, 
нівы і лугі, 
атуліце ласкаю 
свет наш дарагі. 


Расліны і Кветкі. 
Дзякуй табе, Сонейка! 
Як добра нам з табой! 
Якое ты ласкавае 
вясноваю парой 
і летняю парой. 
Каб усё расло, 
каб усё цвіло, 
дорыш ты цяпло, 
дорыш ты святло. 


Сонца. 
А як жа, як іначай! 
Павінна я паспець 
да вечара, да ночы 
свет белы абагрэць. 

Ў 


На сцэну, забаўляючыся, выбягаюць Дзеці. 


Дзеці (да Сонца). 
Сонейка мілае, 
Сонейка любае, 

з промнямі цёплымі 
добра дзятве, 
радасна, весела 

з сонечным зайчыкам 
і на асфальце нам, 

і на траве! 


Квач і скакалачкі, 
класікі, хованкі... 
Гульні праносяцца 
ўсе чарадой. 

Сонца ласкавае, 

нам усміхаешся, 
шчодрае, дорыш нам 
добры настрой. 
Дзякуй табе, Сонейка! 


Сонцу кланяюцца Дзеці, а таксама Расліны і 
Кветкі. 
Сонца адказвае паклонам усім. 


“Заслона. 








Мікола Маляўка 


ХЛАПЧУКУ, 
ЯКІ ЗАПУСЦІЎ ПАПЯРОВАГА ЗМЕЯ 


Не бачыў я за вёскаю дзяцей, 
Цябе, хлапчук. 

Даўно адсталі крыкі -- 

Плыве над полем папяровы змей, 
Плыве жывая мара ў свет вялікі. 
Парвала нітку, выслізнула з рук -- 
І не заманіш, як сінічку, просам. 
А можа, не ўцякла, 

Ты сам, хлапчук, 

Аддаў яе, блакітную, нябёсам. 
Смактаў хто-небудзь, можа, карамель, 
А ты шаптаў: 

«Высока, мара, плавай! 

У свет ляці, 

За трыдзевяць зямель, 

Ляці -- 

Каб стаць жаданай явай!..» 

Махае мара ніткаю з-за хмар, 

Як быццам просіць на шчымлівай ноце: 
«Не прызямляйце, 

Не губіце мар -- 

Яны збываюцца ў палёце!» 

Расці, хлапчук! 

Адчайвацца не ўмей, 

Не траць надзей пад небам навальнічным -- 
Усе гады... 

І папяровы змей 

Аднойчы стане караблём касмічным. 


ДЗЯКУЙ ЗА МІР, ПЕРАМОГА! 


Край наш святочна прыбраны, 
Кветак ля помнікаў многа. 
Дзякуй за мір, ветэраны! 
Дзякуй за мір, Перамога! 


Мы прывячаем з пашанай 

Франтавіка дарагога. 
“Дзякуй за мір, ветэраны! 

Дзякуй за мір, Перамога! 


Мы салютуем курганам, 
Помнікам фронту ляснога. 
Дзякуй за мір, ветэраны! 
Дзякуй за мір, Перамога! 

Вабяць углыб акіяны, 
Кліча да зорак дарога. 
Дзякуй за мір, ветэраны! 
Дзякуй за мір, Перамога! 


ДУДАРЫК 


У падземным пераходзе 

Ён іграе, як на сцэне: 

Так мелодыю выводзіць, 
Што, здаецца, чуюць сцены. 


А народ бяжыць на рынак, 
А народ не чуе песні -- 
Звону вееніх ручаінак, 
ЗКаваранка ў паднябессі. 


Спагадаць не ўмее горад, 
Людзі тут гаруюць самі. 
Хтосьці позіркам адорыць, 
Хтосьці -- беднымі грашамі. 


Вочы сумныя ў музыкі, 
Як у божага анёлка. 

Ці заззяе ў іх, вялікіх, 
Светлай радасці вясёлка? 


Ён на дудачцы-жалейцы 
Аб зямным іграе шчасці, 

А сляза дрыжыць на вейцы 
І ніяк не можа ўпасці. 

ДОБРЫ ЯНАК 


Для ўсіх гасцінец ёсць, 
І Янак выбег ранкам 
На вуліцу, як госць, 
З вяночкам абаранкаў. 


Сябрам сваім нясе, 
Частуе: -- Калі ласка!.. 
Лягчэе пакрысе 
Вяровачка-завязка. 


Да лавачкі дайшоў -- 
На лавачцы не ўседзеў, 
А радуе сяброў, 
Заходзіць да суседзяў. 


Падбег сабачка ў час, 
Г рад сабачку Янак -- 
Аддаў яму якраз 
Апошиі абаранак. 


Цяпер і сам бы згрыз, 
Але -- няма ў запасе, 
Вяровачка, як прыз, 

На памяць засталася. 

РУКЗАЧОК 


Адшукаўся ён дарэчы, 

Лёгкі ўлетку на пад'ём. 
Рукзачок вазьму за плечы - 
І чакай нае, родны дом. 


Прытамлюся ў жытнім полі, 
Збочу ў гай ці хвайнячок, 
Ён мяне вадой напоіць 

І накорміць, рукзачок. 


Добра будзе ноччу душнай 
Спаць, упаўшы на траву: 
Рукзачок замест падушкі 
Ляжа мне пад галаву. 


Ля кастра прапахне дымам, 
Абдзярэцца аб сучок, 
Палягчэе за плячыма 
Спадарожнік-рукзачок. 


Каб усцешыць на хвілінку, 
Недзе там, на самым дне, 
Ён апошнюю скарынку 
Адшукае для мяне. 


Нагадаю, як жывому: 

«Час вяртацца, дружбачок!» - 
І на ганак ляжа дома 

Мой паходны рукзачок. 

КРАКАДЗІЛ У БАНЦЫ 


Далёка афрыканцы, 
Далёка недзе Ніл -- 

У трохлітровай банцы 
Жыве ён, кракадзіл. 


У вёсцы кракадзілаў 
Ніхто не бачыў век. 

І вось, глядзіце, Дзіма 
На вудачку падсек. 


Сястрычкі б'юць у ладкі, 
Сціраюць з банкі пыл. 
-- А дзе ён будзе плаваць, 
Падросшы, кракадзіл? 


-- У бочку з-пад капусты 
Вады пабольш нальём -- 
І кракадзіла пусцім, 
Няхай жыве, як сом! 


Накрылі зверху лопухам, 
Схавалі банку ў цень. 
Дзівіліся б з улову, 
Напэўна, цэлы дзень. 


Ды дзед Антон убачыў, 

І кажа дзед Антон: 

-- Не кракадзіл у банцы, 
А наш зямляк -- трытон!.. 


Нікога больш не дзівіць 
У банцы кракадзіл -- 

І ледзь не плача Дзіма, 
Застаўшыся адзін. 

ПТУШЫНАЕ МАЛАКО 


Сябры бягуць са школы 
Адразу ў Ясеў двор: 

Ён выдумшчык вясёлы, 
Вялікі фантазёр. 


Ваду бярэ са студні 
Ды запрашае ў дом: 

-- Я ўсіх вас пачастую 
Птушыным малаком. 


-- Хвалько! - 

Не вераць дзеці, 
Смяюцца з дружбака: 
г. Няма на белым свеце 
Такога малака!.. 


Ваду аднёс таропка, 
І вось замерлі ўсе: 
Ясь нейкую каробку, 
А не гладыш нясе. 


Яшчэ здалёку горда 
Крычыць: 

-- Ну хто хвалько?! - 
І ўсіх частуе тортам 
«Птушынае малако». 

БОРШЧ З КРАПІВЫ 


Нам зварыла мама 
Сёння смачны боршч: 
З'елі ўвесь -- 

І мала, 

Хочацца, каб больш. 


Ад усіх 

Сказаў я: 

-- Дзякуем за шчаўе. 
Усміхнуўся дзед: 

-- 8 крапівы абед! 





Мы глядзім, 
Не верым -- 
Я, Пятрок і Вера. 


Бачым, наша мама 
Усміхаецца таксама: 
-- Праўду кажа дзед, 
З крапівы -- абед! 


Першай да люстэрка 
Кінулася Верка, 

г Ватаіла дух: 
Ці язык не ўспух? 


А люстэрка Верцы 
Усміхаецца: 

Крапіва ў талерцы -- 
Не стракаецца. 


ЁЛАЧКА 


Ёлачка-сястрыца, 
Ты знасіла плацце -- 
Сыплецца ігліца 

На падлогу ў хаце. 


Адспявалі госці, 
Скончылася свята, 
І цябе выносіць 
На падворак тата. 


Вецер долу хіліць, 
Падаюць сняжынкі 
На твае сухія, 
Жоўтыя галінкі. 


Ёлачкам зялёным 
Добра там, у лесе, 
А табе без кроны 

Холадна на снезе. 


Падыміся зноўку, 
Ёлачка-сястрыца, 

І надзень абноўку -- 
Плацейка з ігліцы. 

КАЗКА ПРА МОВУ 


Ведаю, кожнае слова 
Мае плоць і душу. 

Як нараджалася мова, 
На якой гавару 

І пішу? 

-- КУ-КУ!.. 

-- ВІЦЬ-ВІЦЬ!.. -- 
Гэта зязюлі і ластаўкі 
Прыляталі, 

Каб слова 

Вось так, 

Па складах, 
Ажывіць: 

-- КУ-КУ!.. 
--ВІЦЬ-ВІЦЬ!... 


Шолах калосся, 
Шэпт лістападу 
Дабаўлялі ў слова 
Па складу, 

І яно, 

Нарадзіўшыся ледзь, 
Пачынала 
ШАП-ТАЦЬ, 
ША-ПА-ЦЕЦЬ... 

-- КУР-ЛЫ!.. 

-- ПІНЬ-ПІНЬ!.. -- 
Гэта журавы і сініцы 
Прыляталі, 

Каб слова 

Падняць 

У музычную 

Сінь: 
“КУРЫ 
-- ПІНЬ-ПІНЬ... 


Грому раскаты, 

Гул вадаспада 
Дабаўлялі ў слова 
Па складу, 

І яно, 

Нарадзіўшыся ледзь, 
Пачынала 
ГРЫ-МЕЦЬ, 
ГРУ-КА-ЦЕЦЬ... 


-- ЧАЙ-ПІЦЬ!... 

-. ПА-ЛОЦЬ!.. -- 

Гэта дразды й перапёлкі 
Прыляталі, 

Каб слова 

Знайшло 


Граматычную 
Плоць: 

-- ЧАЙ-ПІЦЬ!.. 
-- ПА-ЛОЦЫ.. 


Потым у кожнае слова 
Чалавек удыхнуў душу -- 
І нарадзілася мова, 

На якой гавару 

Г пішу. 

В. Жуковіч. Рыбны дождж 


М. Маляўка. Пра мядзведзя-пагарэльца 
і яго сяброў 








ўскі. Мурчына школка 


М. Чарня 





В. Гардзей. Мой тата -- трактарыст 


РАЗЫШОЎСЯ, ЯК ЗАЕЧА САЛА 


(З народнага) 


Ехаў пан у госці, 
Балбатаць прывык -- 
Нават у дарозе 
Засвярбеў язык. 


За спіной вазніцы 
Пан і кажа тут: 

2. Во забіў я зайца -- 
Сала цэлы пуд! 


А Кузьма дасціпны, 

Дык знайшоўся зноў: 

-- Чуў я, чорт пры мосце 
Ловіць брахуноў. 


Пан хавае вочы, 
Пан падціснуў хвост 
І пытае ціха: 

2 А далёка мост? 


22 Лес мінём, ды поле, 
Ды праз луг наўпрост -- 
Там і будзе, пане, 

Гэты чортаў мост. 


Як у лес уехалі, 

Збавіў пан вагу: 

-- Фунтаў дзесяць сала 
Ўсё ж было, не лгу. 


І далёй, у полі, 

Пан пачаў збаўляць: 

-- Ну не дзесяць, можа, 
Добрых фунтаў пяць! 

Лугам едуць, бачыць, 
І сказаў тады: 

-- Ён без сала, заяц, 
Хоць іне худы. 


Ззаду луг застаўся, 

А ракі -- няма. 

Пан ажыў, пытае: 

-- Дзе ж той мост, Кузьма? 


А Кузьма ўсміхнуўся, 
Падкузьміў удала: 

-- Разышоўся, пане, 
Як заеча сала!.. 


За спіной вазніцы 
Пан зусім панік, 
Быццам у дарозе 
Праглынуў язык. 





РУЧНІЧОК 


Просіць 
Зайчык-русачок: 
«Мама, вытчы ручнічон! 
Вытчы не абы-які, 
Вытчы, каб былі грыбкі 
І арэхаў горачка - і 
Любіць іх вавёрачка, 

А яна ў садку між нас 
Імянінніца якраз. 
Падару ёй ручнічок, 
Хай павесіць 

На сучок». 


«Добра!» -- 

Мовіла зайчыха 

І за кросны села ціха. 
Рады зайчык-русачок: 
Тчэцца, 

Тчэцца 

Ручнічок. 


ВЕЦЕР 


Сонца ярка свеціць, 
А Віталік -- дома: 
Ён малюе вецер 

На лістку з альбома. 


Вецер той, зірніце, 
Наляцеў на вёску - 
Пакачаўся ў жыце, 
Гне ў дугу бярозку. 


Смешна так: ля весніц 


Дзед пакінуў бабку 
І бяжыць за ветрам - 
Даганяе шапку... 


Ад малюнка стала 
Холадна самому - 
І на двор Віталік 
Уцякае з дому. 


163 





ПРА МЯДЗВЕДЗЯ-ПАГАРЭЛЬЦА 
І ЯГО СЯБРОЎ 
(Казка) 


Пралог 


Не заснеш зімою 
На халоднай печы, 
І сабраўся ў лес я, 
Каб галля насекчы. 
Пад старою хвояй, 
Дзе дупло-каморка, 
Мне і расказала 
Пра пажар вавёрка. 


ПАЖАР 


Ноччу шум падняўся, 
Страшная трывога -- 
Загарэлася 
Мядзведжая бярлога. 
Памагчы гаспадару -. 
Надзеі марныя: 
Запазніліся яны, 
Ваўкі-пажарныя. 

Прыляцелі, 

Цяжка дыхаюць 

Ад спешкі, 

А паделкаю - 
Дымяцца галавешкі. 
Горбіцца мядзведзь 

На папялішчы, 
Бачаць, 

Уздыхае цяжка: 

-- Хоць ідзі жабрачыць! 
Ні жытла ў мяне 
Цяпер няма, 

Ні ежы. 

Да вясны 

Памру я тут, 

У Белавежы... 

А ваўкі-пажарныя, 

Як для насмешкі, 
Мітусяцца, 

Паліваюць галавешкі. 
Шланг трымае 
Найгалоўнейшы ваўчына, 
Сам чырвоны, 

Як пажарная машына, 
Ад віны і сораму: 
Шкада мядзведзя -- 
Скарб увесь згарэў 

І прытуліцца 

Недзе. 

-- Не адчайвайся, 
Сусед, 

Хаця і горка, -- 
Пагарэльца 
Супакойвае вавёрка. - 
У закутку маляўнічым, 

Над ракою, 

Новы дом 

Табе 

Збудуем талакою... 
Шланг адкінуў 
Найгалоўнейшы ваўчына, 
Падтрымаў вавёрку 
Першы: 

-- Малайчына! 

-- Сапраўды, 

Сябры, 

Чаго мы ўсе бядуем? -- 
Ажывіліся звяры. -- 
За дзень 

Збудуем! 

І забудзеш, 

Дружа, 

Пра сваю бярлогу... 
Абдымаюць, 
Суцяшаючы, 

Нябогу. 

Падахвоціўся ваўчына, 
Кажа шчыра: 

ыў. а 

Пажарны, 

Буду ў вас 

За брыгадзіра. 

Заўтра ўсе прыходзьце, 
Аб'яднаем сілы, 

Не забудзьце толькі 
Ўзяць сякеры, 

Пілы. 

Можа, 

Хто пад раніцу 

Засне глыбока, 

Дык прашу, 

Каб разбудзіла 

Ты, сарока. 

-- Разбуджу! 

Я крыку нараблю 
Такога, 

Што глухі не ўлежыць, 
Разбуджу глухога. 

А пакуль 

У зборы ўсе, 

Спытаць хачу я: 

У каго, 

Сябры, 

Мядзведзь пераначуе? 
Чакае нас 

Пажарная машына, -- 
Лапай на дарогу і 
Паказаў ваўчына. -- 
Да мяне на дачу 
Адпачыць паедзе... 

І ў кабіну сесці 
Запрасіў мядзведзя. 

А вавёрка мігам 
Скокнула дадому 

Ды нясе арэхі, 
Лушчыць, 

Як малому. 

І мядзведзь заплакаў -- 
ЗЭКаласна глядзець, 
Так расчуліўся 

Ад ласкі 

Ён, мядзведзь. 

БУДОЎЛЯ 


Іней сыплецца 

На спіны -- 

Дзень марозны, 

Ды звярам не холадна, 
Спускаюць сосны. 

І мядзведзь ўпрэў 

У футравым адзенні: 
На плячах тралюе 
Да ракі 

Бярвенні. 

А ваўкі цясляраць - 
Глянуць збоку люба: 
Паднялі да столі 
Белы хорам 

Зруба. 
Найгалоўнейшы ваўчына, 
Здатны самы, 
Устаўляе дзверы, 
Падганяе рамы. 

Каб цяплей было, 
Зайцы надралі моху, 
Утапталі шчыльна -- 
І кладуць падлогу. 

Не гуляюць пры бацьках 
І зайчаняты: 
Падаюць 
На зруб высокі 
Кроквы, латы. 
Дом расце 
Для пагарэльца, 
А з паляны, 
Дзе дыміць цяпельца, 
Пах плыве духмяны. 
І ваўкам на зрубе 
Весялей цяслярыць: 
Носам чуюць -- 

“Суп грыбны 
Вавёрка варыць. 
А мядзведзь 
Пытае: 
-- Як зімой без печы? 
Дзе абед зварыць, 
Пагрэць з марозу 
Плечы? 
-- Будзе печ, 
Мядзведзь! -- 
Запэўніла сарока. - 
У забытай леснічоўцы 
Недалёка 
Кот жыве, 
Знаёмы мой. 
Дык ён, 
Дарэчы, 
Не палюе на мышэй, 
А робіць печы... 
Паляцела - 
І ў санях 

Апоўдні недзе, 
Бачаць, 

І пячнік вусаты 
З цэглай 

Едзе. 

Кельму ўзяў, 





Замуркаў кот, 
Скупы на словы. 

Ён ляўша, 

Але-- 

Работнік адмысловы. 
І сынок-памочнік 
Побач з ім шчырэе. 
Печ злажылі -- 

Не дыміць 

І добра грэе. 
Цешыцца мядзведзь, 
Прылёгшы на чарэні: 
-- У бярлозе спаў, 
Дык падгінаў калені. 
Ну атут - 

Раскоша! 
Пастараўся, 

Браце, 

Дагадзіў ты 

Мне, мядзведзю, -- 
Лета ў хаце!.. 

Не заўважыў, 

Як падкралася дрымота, 
І заснуў бы, 

Ды паклікала работа. 
Гонтай дом накрылі, 
І ваўчына шэры 
Выразаў нажоўкай 
Пеўніка з фанеры. 
Сам прымацаваў 
Пасля ўгары, 

На даху, 

Каб ахоўваў пеўнік 
Гэты дом 

Без страху. 

--- Вось і ўсё! - 

З палёгкай выцер 
Потны твар. - 
Запрашай на наваселле, 
Гаспадар! 


НАВАСЕЛЛЕ 


Цесна за сталом, 

Але звяры не ў крыўдзе, 
Хопіць месца 

Ітаму яшчэ, 

Хто прыйдзе. 

Сеў на покуці 

Ісам мядзведзь 
Нарэшце, 

Запрашае: 

-- Тосці дарагія, 
Ешце!.. 

Кот напрацаваўся, 
Ды прайшла істома, 
Як накінуўся 

На смажанага сома. 
-- Не зявай! 

Бяры кусок, -- 
Сынку міргае. 

І сынок яму 

І тут 

Дапамагае. 

Не паспелі да патэльні 
Дацягнуцца госці, 

Як ад сома 

Засталіся 

Толькі косці. 

Знікла ўся закуска 

І вада з графіна 

Там, 

Дзе ўсеўся 
Найгалоўнейшы ваўчына. 
А яго дружына 

Суп грыбны 

Даела -- 

І тады запела 

Воўчая капэла: 

-- Мы пажары тушым 
І дамы будуем, 

Мы з мядзведзем дружым, 
Зайчанят шкадуем!.. 
Зайчаняты ж тыя 

Так грызуць 

Капусту, 

Што ў мядзвежым доме 
Весела ад хрусту. 
Нават кот панюхаў 
Сакаўны ласунак, 
Ды скрывіўся -- 

І далей 

Качан адсунуў. 

А мядзведзь 

Намазаў мёдам 
Хлеба лусту, 
Зайчанят частуе: 

-- Кіньце вы капусту! 
Пакаштуйце мёду. 

Я з пажару вынес 
Цэлую калоду... 

У акно начное 
Падглядае зорка, 

Як арэхі лушчыць 

За сталом вавёрка. 

І лісе ў дзвярах 
Адшкадавалі сала, 
Хоць яна, 

Хітруха, 

І не працавала, 

А тулялася ў сумётах 
Адзінока. 

І пра гэта ёй 
Напомніла сарока. 

У канцы мядзведзь, 
Працверазеўшы троху, 
Талацэ падзякаваў 
За дапамогу. 
Адыходзіць шумна 
Воўчая дружына, 

Ну асамён. 
Найгалоўнейшы ваўчына, 
Так стараўся, 

Так закусваў-частаваўся, 
Што ў мядзведзя-сябра 
Начаваць застаўся. 
Лёг пад лавай 

У кутку, 

Хвастом накрыўся. 
Дзіўны сон 

Яму, пажарнаму, 
Прысніўся: 

Быццам шланг узяў, 
Залез на дах, 

Пад хмару, 

І дзяжурыць там, 

Каб не праспаць 
Пажару... 

Разышліся госці, 
Спеўшы на дарогу, 

А мядзведзь 

Залез на печ, 

Як у бярлогу. 

Не заснуў, 

Пакуль не сунуў 

Лапу ў рот, 

Бо зімой 

Яна - 

Смачнейшая за мёд. 

Эпілог 


Я з галлём у вёску 
Вечарам прыехаў, 
А яшчэ вавёрка 
Мне дала арэхаў. 
Папрасіла толькі, 
Каб за гэту ласку 
Пра лясное брацтва 
Напісаў я казку. 


А а 








Мікола Чарняўскі 


КОЛЬКІ Ў СОНЕЙКА СЯБРОЎ? 


Колькі ў сонейка праменяў, 

Як узыдзе ў летні час? 

Колькі іх? 

Відаць, не меней, 

Чым жыве на свеце нас. 

Кожны дзень, як згаенуць зоры, 
Рупна сонейка ўстае - 

І ласкава, 

І бадзёра 

Нам па промню раздае. 


Промні ў вокнах залацяцца, 
Усміхаюцца ў вачах. 

Многа сонца -- 

Многа шчасця, 

Свет спявае ў гэты час. 

Неба сцеле промні-сцежкі 
Да лугоў, 

Азёр, 

Бароў. 

Сонца ўсмешку, 

Мы -- усмешку... 

Колькі ў сонейка сяброў? 


ПРЫГОДА З КОСКАЮ 


Спяшаўся Мікітка 

І, быццам для кпінаў, 
ён лішнюю коску 

У сшытку 

Пакінуў. 

Дзень Коска, 

Як козка, 

Па сшытку блукала: 

Пакутніца Коска 

Прыпынку шукала. 

Куды ні прыстане, 

Капрызныя Словы -- 

Без слоў 

Кухталёў 

Ёй падсыпаць гатовы. 

Адны лямантуюць: 
«Што стала са сказам? 

Нашто нас разбіла? 

Ты ж бачыш - 

Мы разам!» 

Другія аж плачуць, 

Угледзеўшы зваду: 
«Нашто нас змяшала? -- 

НІ ладу, 

Ні складу!» 

А трэція хорам: 
«Ганебна! Ганебна! 
Хіба ты да месца, 
Хіба тут патрэбна?..» 
Ноч Коска, 

Як козка, 

Па сшытку блукала:. 
Знямоглая Коска 
Прыстанку шукала. 
Крыўдлівыя Словы 
Шумелі, як хвалі, 
Пагарды, 

Спагады 

Сваёй не хавалі: 

«Па сшытку бадзяцца 
З такой пагалоскай 
Не сорам табе, 
Памаўзлівая Коска? 
Хто гэты нягоднік, 
Хто згубнай рукою 
Пакінуў цябе тут 
Няшчаснай такою?..» 


Тулялася Коска, 

Як козка 

Па вёсках, 

Надумала ўраз 
Беспрытульная Коска: 
«Зраблюся двукоссем, 
Схаваюся ў сшытку, 
Хай сорамна будзе 

Не мне, 

А -- Мікітку!» 

НА ВОБЛАЧКУ ГНЯДЫМ 


Буслы ў гняздзе спраўляюць танцы, 
Гарцуюць конікі ў траве. 

Мікітка едзе на Каштанцы -- 

На цёплым воблачку плыве. 


Далонька хлопцава здранцвела: 

«За грыву мне ўтрымацца б хоць...» 
І, можа б, воблачка ўзляцела, 

Ды дзед трымае за аброць. 


Дарога з выгану да ганка - 
За паўхвілінкі праляціш, 
Ды не спяшаецца Каштанка, 
Нібыта чуе: «Ход прыціш...» 


Плыве Мікітка ў сіняй высі. 
Хто крылы даў? 

Ён чуе іх! 

Каштанка ўнізе, 

Дзед унізе, 

А ён, аён-- 

Вышэй за ўсіх! 

Смяюцца промні, б'юць у вочы, 
Лужок -- бы хто пазалаціў... 
Буслы над ясенем клякочуць: 
«Да нае ляці, 

Да нас ляці!» 


Паплыў туды б, да небасхілу, 
Ды дзе працяг хвілін такіх?.. 
Як ехаў - 

Меў, здаецца, крылы, 

А злез - 

Здаецца, страціў іх. 


Ды ўсё ж мінула гарката ўся, 
Як сон ахутаў, быццам дым: 
Ён зноў крыляў, 

Бо зноў катаўся 

І ў сне на воблачку... гнядым. 


НАСУПА 


Насупіўся насупа, 
Насуперак усім, 
Нібы заснуў 

Над супам, 

Нібы знямог зусім. 


Насупа не ўсміхнецца, 
На ўсіх, як сыч, глядзіць: 
Шыпіць, 

Бубніць, 

Злуецца -- 

Яму не дагадзіць. 

Бабуля ходзіць бокам -- 
Хаця б не зачапіць! 
Насупа адзінока 

Ужо над супам спіць. 


Пакрыўдзілі насупу -- 
Не рада ўся радня. 

Мо ён хацеў не супу, 
Мо ён хацеў... рамня? 


ПІРАГІ 


Ха-ха-ха іГі-гі-гі 
Расчынілі пірагі: 
«Цеста з дзежкі 

Не ўцячэ, 

Мы пацешымся яшчэ...» 


Ха-ха-ха -- 

За бокі бралася, 
Гі-гі-гі - 

Ажно кулялася! 


Дужа весела было: 
«Пірагаў - 

На ўсё сяло 
Напячом без тугі. 
Ха-ха-ха, 
Гі-гі-гі!..» 


Не драмала 
Цеста-песта, 
Із дзяжы 

Палезла цеста -- 
Паглядзець, 
Пацікаваць, 

Хто там козытна рагоча, 
Хто там галосна гігоча, 
Не дае ў дзяжы паспаць? 


Цераз край 
Нясмела зірк - 
Быццам трапіла 
У цырк: 
Ха-ха-ха - 

За бокі бралася, 
Гі-гі-гі - 

Усё кулялася... 


Цеста ў дзежцы 
Не ўтрымалася: 
Распаўзлося -- 
Не сабраць! 


Ха-ха-ха іГі-гі-гі, 
Ці ўдаліся пірагі? 


СУКЕНКА-МАГНІТ 


Днямі гойсае Аленка, 

І адкуль бярэцца спрыт? 
Што ў Аленкі 

за сукенка? 
Не сукенка, 


А -- магніт. 


Ці хвілінкі-весялінкі, 
Ці, паспаўшы, устае, - 

І шарсцінкі, 
І пылінкі 
быццам ліпнуць да яе! 


Нібы з лямцу стаў каўнерык, 
Не кішэнькі -- 

Горкі ўздых, 

Бо паперак 

Ад цукерак, 

Бы ў мяшкі, 

Напхана ў іх! 


Мама ў скрусе: «Як жа быць тут? 
Скажа хто, 
Сакрэт у чым? 
Як сукенку 
размагніціць? 
Як малой дапамагчы?» 


ПЫЛАСОС-ФОКУСНІК 


Тата мне сказаў: -- Антось, 
Дома ўсё прапыласось. - 

І ў пакойчык мой прынёс 
Ён з каморкі пыласос. 


У разетку шнур я ўткнуў - 
Пыласос раўнуў-гуднуў, 

А няўклюдны хобат-нос 
Хоп -- 

Да шторы ўраз прырос! 

Ён яе скубе, клякоча - 
Абарваць, здаецца, хоча! 

А пад ложак нос ён ткнуў -- 
Папярхнуўся, 
Рагатнуў, 
Потым фыркнуў двойчы запар: 
«Нос забіты, не жартуй!..» 
І, як кот, 

нябачнай лапай 
Шалік мой дастаў адтуль. 


З-пад кушэткі 

неўпрыкметку 
Ён пасля дастаў... 
Шкарпэтку. 


Дзіва дзіўнае адно: 

Я ж шукаў іх, ідаўно! 

Ён з куткоў усё падмёў бы, 
Толькі волю дай, прастор!.. 
Пыласосу даспадобы, 

Бачу я, 

Не пыл -- 

Мой стол. 





З перакуленага ранца, 
Быццам фокуснік які, 
Ён пачаў глытаць старанна 


Гумкі, 

Ручкі, 

Алоўкі, 

Кнопкі, 

Стрыжні, 

Лёзы, 

Пёры... - 

Не баіцца пыласос, 

Што ці ўколе нос каторы, 
Ці парэжа раптам нос! 


Смачна сёрбае, нібыта 

Гэта ўсё не ў навіну... 
Ухапіў за крылы сшытак, 
Загугнявіў: «Праглыну-ў-ў!» 


Разгубіўся я ў той міг: 

Як з ім разабрацца? 

Пыласос жа чмых ды чмых -- 
Цягне дзённік з ранца! 
Раптам чую - 

Гучна: «Шчоўк!» 

Пыласос адразу змоўк! 

Можа, перагрэўся? 

Што такое з пыласосам?.. 

Я скажу, каб не гадаць: 
Двойкі ўбачыў перад носам - 
І спалохаўся, відаць! 


ЦЫРКАЧ 
Нумарок адзін я маю, 
8 ім, 

Бы ў цырку, выступаю. 


185 


Хто не бачыў -- 
Падыдзі, 
Падзівіся, 
Паглядзі! 


Сёння, 

Нават супраць ветру, 
Плюнуў я 

На трыццаць метраў! 

А па ветры ў той аўторак - 
Дык яшчэ далей, 

На сорак! 


Кажуць, 

Мой язык нязграбны, 

Бо на ўроках -- пык ды мык. 
А як трэба цыркнуць - 
Трапны, 

Бы з прыцэлам, 

Мой язык: 

Захацеўшы добра, 

я 

Пападу і ў вераб”я!.. 


Нумарок адзін я маю, 

З ім, 

Бы ў цырку, выступаю. 
Гэты нумар - 

Свой, каронны, 

Я адточваю штодзённа. 
Хоць раблю ўсё дасканала, 
Гледачоў чамусьці мала: 
Як пачну я завіхацца, 
Дзеці -- 

Тут жа разбягацца! 

Чую часта 

Ад няўклюд: 

-- Нецыркач ты, 
А -. вярблюд! 


ПАХАДНЯ 


Прашлындаў, прашвэндаў, 
Прашастаў паўдня 

У школе нястыка. 

А хто? 


Па-хад-ня! 


Прабегаў, прагойсаў, 
Пралётаў тры дні. 
Знасіўся, стаптаўся -- 
Бяда ў Пахадні. 


Ён квокча, ён стогне, 
Ён крэкча, бядак. 
Паход Пахадні 
Завяршыўся, 


Аднак, 


Табе я, мой браце, 

Дам раду адну: 

Як пойдзеш гуляць ты - 
Згадай 

Па-хад-ню! 

СЛОН ЦІ СКЛОН? 


Слон пайшоў вучыцца ў школу. 
Перарос, ды што рабіць? 

Стаў панурым Слон вясёлы: 
Гэта ж лепей -- 

Лынды біць. 


Вушы мыць, наводзіць глянец - 
Ці ж патрэбна ўсё яно? 

Чым насіць у школу ранец - 
Лепш занёс бы бервяно! 





Хто прыдумаў лішні клопат - 
Крэйдай крэзаць, 

Цешыць клас: 

Крэйду браць у гнуткі хобат - 
Не банан, 

Не ананас! 


Хоць настаўніца з саванны 
З ім цярпліваю была, 
Двойкі ставіла старанна, - 
Ды навука 

Не ішла. 

Слон дзівіўся з антылопаў: 
Без пяцёркі -- 

Не дыхнуць! 

Ён жа, Слон, вушамі хлопаў, 
Каб на ўроку не заснуць. 


Праўда, зорачкай захмарнай 
Мара грэла ўсё ж Слана: 
Атрымаць пяцёрку марыў -- 
Хай была б хаця адна!.. 


Пачалі вучыць скланенні -- 
Зноў няўдача, 

Зноў заслон: 

-- Праскланяй сваё найменне, 
Праскланяй назоўнік «слон». 


Зіркнуў Слон, 

Як з перапуду: 

г: Я сябе скланяць 
Не буду! 


-- Двойку зноў пастаўце лепей, - 
Стаў прасіцца раптам Слон, - 
Мне ж мянушку ўраз прылепяць, 
Будуць зваць 

Не Слон, 

А Склон! . 


МУРЧЫНА ШКОЛКА 


Блукала ў Муркі ўсмешка да вушэй - 
Адкрыла школку, школку для мышэй. 
Прывабны выбрала куток: 

Там лёгкі змрок, 

Там зерняток, 
Там лашчыць нюх 
Пшаніцы пах, - 
Ёй у гумне 

І дах прапах. 


Там для вучобы -- 
Рай, выгода 
Ва ўсе, ва ўсе часіны года! 


Але чаму ніхто з мышэй у школку, 
Як ні званіла, 

Не прыбег на золку? 

Магла б сілком 

На ўрок прывесці, 

Ды як у норку 

Ёй пралезці?.. 


У школцы пуста і дрымотна. 
Сядзіць «настаўніца» маркотна. 
Сядзіць над норкаю, чакае: 

«А можа, мышка выскачыць якая? 
Злаўлю, дык ні на што не пагляджу, 
На цэлы дзень 

За кніжкі пасаджу!..» 

Ні піск, ні шолах 

Не мінуць вушэй. 

Пустуе школка, 

Школка для мышэй. 


НА ЯДЛОЎЦЫ -- ШЫШАЧКІ... 


Куст ядлоўцу сцішыўся - 
Цеплыня ўзяла. 

На ядлоўцу шышачкі -- 
Кропелькі цяпла. 


Прыблукаў лось-лось, 
Шышачкі -- лізь-лізь. 
Нашаптаў штось-штось 
Ядлаўцу ліс-ліс. 


Прыбягаў зай-зай, 

Пад галлё -- шмыг-шмыг: 
«На адвар дай-дай, 
Падлячуся ўміг-міг!..» 


Падступаў дзік-дзік, 
Не сціхаў -- чвяк-чвяк. 
Ля куста нык-нык: 

«Як дастаць, як-як?..» 


Мусіць, укалоўся, 
Чмыхнуў, адышоўся. 


Я падбег -- зух-зух. 
Я падбег -- туп-туп. 
Я падбег -- шух-шух. 
Я падбег -- скуб-скуб! 


-- Голлем не трасі, 
Лекаў мне дасі? 


А ў адказ: -- Кыш-кыш! 

А ў адказ: -- Не-не! 

А ў адказ: -- Шыш-шцыш! 
“Хто ламаў мяне? 

КРОТ-АГАРОДНІК 


Крот стараўся, 
Крот не спаў, 
Ноч усю -- 
Капаў, 

Капаў. 


Агародам 
Стаў падворак 
Без рыдлёўкі, 
Без грабель. 
Хочаш -- 
Моркву, 
Памідоры 

Сей сабе, 
Садзі сабе. 


Платы крот 

Не браў ніякай. 

Ды ўгадзі гаспадару: 
Не сказаў 

За працу «дзякуй», 
А хутчэй - 

Вады ў нару! 


Крот 

Вады набраў у рот, 
Мокры ўвесь, 
Крыўдуе крот: 


«Гаспадар чаму не рады 
За гародчык - 
Дзіва з дзіў? 

Можа, хоча, 
Каб'на градах 
Я яшчэ ўсё пасадзіў?» 


ХТОТАКІЯ Ж-ЖЫХ І Ж-ЖАХ? 


Ж-жых і Ж-жах -- 
Браты-гулёны, 

Толькі розныя ў адным: 
Ж-жых быў 
Вогненна-чырвоны, 
Ж.-жах быў 

Чорны, як той дым. 
Кожны з іх любіў прыгоды, 
Не любіў дружыць з вадой. 
К-жых з агнём 

Гуляў заўсёды, 

Ж-жах -- 

Суседзіўся з бядой. 


Дурасліўцы з утрапеннем 
Шуткаваць маглі -- шых-шах! 
Ж-жых -- усхопліваўся пеўнем, 
ЗК-жах -- як мог, 

Наводзіў жах. 


Пройдуць неслухі, бывае, - 
Той мясціны не вазнаць: 
Дым, агонь, 

ЗКыллё палае, 

Дрэвы чорныя стаяць. 

Каб адлежыцца ў цянёчку 

І яшчэ каго даняць, 

У запалкавым дамочку 
Ж-жых і Ж-жах 
Кладуцца спаць. 


“Да пары лагодна, чынна 
Спяць браты, 
Навёўшы жах. 
Здагадаліся, магчыма, 
Хто такія 
Ж-жых і Ж-жах? 
З дурасліўцамі такімі, 
Што палохаюць усіх, 
Не гуляйце, дзеці, з імі, 
Не будзіце нават іх! 


НЕ ДАГАДЗІЎ... 


Ласунак ласцы лось прынёс -- 
Кары пучок, 
Надранай з лоз. 


-- Ты пакаштуй ласунак наш: 
Такі салодкі - 
Горка аж! 


Ды ласка шуснула ў нару: 
--Табе ж я 
Мышку падару... 


Лось ад здзіўлення затрубіў: 
-- Хточуў, 

Каб я 

Мышэй любіў?.. 


Лось доўга ў роздуме хадзіў: 
-- Чым ласцы я 
Не дагадзіў? 

НЕБЫЛІЦА 


Кіт вазіў ката - 

Той любіў катацца. 
Кот вучыў кіта 
Муркаць ды куляцца. 


Цэлы дзень у моры 
Плавалі ў гуморы: 
Кот скакаў 

Цераз кіта, 

Кіт скакаў 

Цераз ката. 





Сеўшы вечарам на плот, 
Ласавалі смакатою: 

Кіт -- 

Смятанай, 

Кетай - 

Кот... 


Ты іх бачыў за ядою? 

ЗАДЗІРАКА ДЗЬМУХАВЕЦ 


Надзьмуўся злосна дзьмухавец, 
Стаіць, як шар, надзьмуты. 
Ляцеў вятрэц. 

Спытаў вятрэц: 

--- Надзьмуўся так чаму ты? 


Кіўнуў той 

Белай галавой, 

Нястрыжанай, пушыстай: 

-- Суседзі дражняцца са мной, 
Дзьмуць на мяне ўсе чыста! 


Няўцям суседзям-дзьмухаўцам: 
-- Ён хлусіць ці смяецца? 
Пачаў жа першы 

Дзьмухаць сам, 

Цяпер крыўдуе, дзьмецца. 


Дзьмухнуў вятрэц, 

Сказаў вятрэц: 

-- Нашто вам сварка-ліха?.. 
Зрабіўся лысым дзьмухавец, 
Уміг зляцела пыха. 


Стаяў, як цвік, 

Вушамі стрыг, 

Што чуў ён -- 

Лепш не слухаць. 

А вецер, жэўжык, шмыг ды шмыг: 
-- Даруй, браток, 

Што так абстрыг, -- 

Ніхто не будзе дзьмухаць. 

«РАЗУМНАЕ» ЖАБЯНЯ 


Раскашавала на ўзбалотку жабяня, 
Скакала з купіны на купіну штодня. 
Хавалася ў чарот - 

Дык з перапуду, 

Ічуць не чула нават 

Пра прастуду. 


-- Эх, плюх-боўць, 
Боўць-шась! 

Ну ці ж не ванна - 
Твань ды гразь? 


Скакала жабяня, было вясёлым. 
Забылася сцяжыначку да школы, 
Не зведала малое ні на міг 

Ні сшыткаў тых, 

Нікніг. 


-- Навошта мне гэты буквар-р-р? 
Навошта мне лішні цяжар-р-р? 
Навука -- пр-рынука, 

Навука -- нуда. 

Для жабы навука - 

Ні харч, 

Ні вада. 


Раскашавала на ўзбалотку жабяня, 
Нырала, загарала там штодня. 

Бы цеста, твань мясіла кулачком, 
Дурэла, цвелілася над кулічком: 

г Хоць ты за лета азбуку агор-р-раў, 

Але не стаў такім, як дзядзька жор-р-раў. 

А я без школы, бр-р-рат, не пр-р-рападу, 
Я спр-р-рытны, 
Я ў камер-р-рцыю пайду. 


Купі -- пр-р-радай, 
Пр-р-радай -- купі. 
Гуляй 

І вочы не сляпі! 
Прагойсала ўсё лета жабяня. 
У школу збегала, 

Ды толькі на паўдня. 
Вучыла словы -- 
Ведае аж два. 

Нуа якія? 

Тыя ўсё -- 

Ква-ква. 


І іх да ночы 

Распяваць ахвоча. 

Баіцца ж трапіць 

Бацяну на вочы, 

Бо той сказаў аднойчы жураўлю: 
-- Эх, іпадсыплю ж абібоку, 

Як злаўлю! 


СМАЎЖОЎ ПАЧАСТУНАК 


Круглабокі, як капшук, 
Сам зіхотка-гладкі, 

Да смаўжа спяшаўся жук, 
Бо любіў аладкі. 


У зацішку не драмаў, 
Бо чакала свята: 


Запрашэнне ж атрымаў 
З сажалкі, ад брата. 


Кук дзе лётам, 

Дзе паўзком 

З паўвярсты адмераў. 

А смаўжоў убачыў дом -- 
Уляцеў у дзверы! 


-- Дзе аладкі, дзе, браток? 
З голаду ўжо млею!.. 

Ну а смоўж 

Іх пёк і пёк, 

Пёк аладкі... 

З глею. 


БУРКАТУН 


Дзень у полі не змаўкае трактар -- 
Буркатлівы ў трактара характар. 


Ды такога не бывае з кім?! 

Але ж хто нарэжа чорных скіб, 
Нашнуруе цёплых баразён? 
Толькі плуг, 

Ды толькі трактар, ён! 


Хто пасля пасее рупна збожжа? 
Сейбіт буркатлівы, 
Ён жа! 


Як бурчаць аднойчы перастане -- 
Жыта ў рост вясной тады 
Не ўстане. 

Колас поўны, 
Важкі і бухматы, 
Хлеб не прынясе на стол у хаты. 


Вось чаму -- 

Рупіцца яму. 

Не ўтрымаць да снегу на дварэ -- 
Ён 

арэ, 
арэ, 
арэ, 
арэ! 


Рады тата, як яго заводзіць: 

-- Малайчына! Цягне! Не падводзіць! 
Хоць бурчыць, ды не злуецца трактар -- 
Працавіты ў трактара характар! 


ДЗЕ СНЯГУРЧЫНЫ СНЯГУРКІ? 


Гора-горачка ў Снягуркі -- 

Хто з падстрэшша ўкраў снягуркі? 
Трэба ёй на свята ехаць, 

На лядовы карагод, 

А без іх - 

Заплачаш нёхаць, 

Новы год -- 

Не Новы год! 


Дзед Мароз нахмурыў бровы, 
Грукнуў -- трэск ажно пайшоў: 
-- Я ж усе аблазіў сховы, 

А прапажы не знайшоў. 

Ні пад снегам, 

Ні пад лёдам... 

Хто ўхапіў іх мімалётам? 
Ой, паплакаць жа прымушу, 
Калі жэўжыка злаўлю: 
Накручу яму я вушы, 

Нос, як морквіну, зраблю! 


Прыляцелі снегіры, 

Грудкі - 

Кропелькі зары. 

Снегіры наперабой: 

-- Мы, Снягурачка, з табой! 
Па снягурках ты не плач, 
Ухапіў іх воўк-лаўкач. 





На балотцы чуеш звон? 

Гэта ж ён там, 

Гэта ж ён! 

Паспрачаўся з гарнастаем -- 
Фігурыстам хутка стане. 
Дзед Мароз як зазлуецца: 

-- Дзе ты, шэры шалапут?.. 

А ўсё ўбачылі -- 

Здаецца, 

Паказалі цырк ім тут: 

На снягурках шэры ходзіць -- 
Кіпцюрамі лёд скародзіць. 
Як ручнік, 

Павіс язык, 

Падмятае лёд. 

А канькі ўсё - 

ЗКвік ды жвік, 

З-пад ваўка -- 

Ўразлёт! 


Завіхрыўся снег наўкол -- 
Стаў цямок гусцей. 
Закруціўся воўк 

Ваўчком, 

Але на... хвасце! 


Дзед Мароз глядзеў на ўцеху -- 
Трое, душыў старога емех. 

А Снягурка дык ад смеху 

Аж упала ў снег. 

Потым, каб ваўка не спудзіць, 
Шэптам мовіла да ўсіх: 

-- Адбіраць канькі не будзем, 
Хай катаецца на іх. 

Мо і праўда ёсць жаданне -- 
Фігурыстам шэры стане? 

Я ж з табой на свята, дзеду, 
На сваіх дваіх паеду... 

Як Снягурку без снягуркаў 

З вас хто ўбачыць на катку, 
Знайце: добрая Снягурка 
Падарыла іх ваўку. 


Прымаўлянкі-забаўлянкі 
ЗДАРЭННЕ 


Кася бегала па класе -- 
Кася чаем апяклася! 

Гэта ўбачыўшы здарэнне, 
Рэня ёй дала варэння, 

Бо сяброўкі 

Рэня з Касяй. 

Парта ж іх-- 

Сталоўка ў класе. 


СМАКТУН 


Перш цыгарку ён емуголіў, 
А пасля -- канаў, скуголіў: 
-- Нудзіць, тлум у галаве, 
Прад вачмі - 

Усё плыве... 

Зразумеў тады Валерка: 
Не-е, цыгарка -- 

Не цукерка! 


ШТО СМАЧНЕЙ? 


Дзед Агей 

Рабіў вяртушку, 

А Сяргей - 

Жаваў ватрушку. 
Рады даў унук ватрушцы, 
Стаў катацца 

На вяртушцы. 

Паспытаў ён ля вяртушкі 
І ватрушкі, 

І... папружкі. 


ЦІ РАКА, ЦІ РАКА? 


Крочыць з вудай Васілёк 
Вулічнай сцяжынай. 
Дружбакі крычаць здалёк: 
-- Што злавіў, скажы нам? 
Разгубіўся -- 

Не пазнаць. 

Стогне небарака, 

Бо не знае, 

Як сказаць: 

Ці рака, ці рака? 


РАЗМАЎЛЯЛІ ПАЛЯ З ПАЛЯЙ... 


Паля скардзілася палі“: 
-- Мы з табою заняпалі, 
Падгнілі, стаім, як цень. 
Нас заменяць 

З дня на дзень! 
Адказала палі паля: 

-- Наша праца 

Не прапала, -- 


ў Паля -- бервяно, брус, забітыя ў грунт, якія служаць 
апорай розным збудаванням. 

Мы ж з табою 
Не драмалі, 

Мы ж з табою -- 
Мост трымалі! 





КАНЦЭРТ 


Біў баран 

У барабан, 

Дзьмуў парсюк 

У рог: 

2. Бах-ба-ран, бах-ба-ран! 
г; Рох, рох, рох! 
Козлік мэкаў, 
Певень кукарэкаў - 
Ноты браў 

За трох! 

А хаўроння 

Тупала, як ступа: 

2. Што за дзіва - 
Новая рох-група! 

ПЛАЧА СОЎКА... 


Горка плача соўка, 
Змокла ўся насоўка. 

-- Што з табою, соўка? 
-- Не бярэ тусоўка! 


СОМ САМСОН 


Сон прысніўся: 
Сёма 

Вывудзіў у рэчцы 
Сома. 


І здзівіўся -- 
Сам сом 
Прывітаўся: 
«Сом Самсон!» 


Вус узняў ён угару: 
«Юшку сам табе звару». 


Покуль дзіваваўся, 
Сом Самсон 
Схаваўся: 

У глыбокі вір -- 
Боўць-ныр! 


Крыўда брала 
Сёму: 

«Вось і вер ты 
Сому!» 


ГЛЫБАЧКА ЛЯ ГЛЫБАЧКІ... 


Глыбачка ля Глыбачкі, 
Хвалі -- 

Тыя ж зыбачкі. 
Глыбачка глыбокая 
Легла ў глей, 

Галёкае: 

-- Гэй, вы, хлопцы, з Глыбачкі, 
Хочаце рыбачкі? 

Як не трэба 

Рыбка вам -- 

Глыбе й Глыбачы 


Аддам. 


Глыба ж ой глыбокая 
Глыбачы галёкае: 
-- Я адсюль, 

здалёку я, 
Бачу аж Глыбокае! 


БЯЖЫЦЬ ЛЕШЧА... 


Лешча 

плешча, 
Як той лешч. 
Чараты прымоўклі. 
--Ты адкуль 
Бяжыш-цячэш? 
2. 8 вёскі Акунёўкі. 

ЛЕШЧА І ЛІНКА 


Дасць мне Лешча 
Ляшча, 

Ліня -- 

Лінка. 

Збег шарак 

У гушчар, 

У шарака -- 
Лінька. 


НЯЦЕША І НЯТУПА 


Няцеша 

Не ўцешыць 

Нятупа -- 

Не ступіць, 

Як хвалі заснежыць, 
Марозы наступяць. 
Няцеша -- 
Усцешыць, 

Нятупа - 
Прытупне, 

Як веі адснежаць, -- 
Вясною наступнай. 





“В Валацінкі 


Віктар Гардзей 





МОЙ ТАТА -- ТРАКТАРЫСТ 

Шумяць заснежаныя сосны, 
Палеткі сцюжа замяла. 
Зімой і летам парк дзівосны 
Стаіць наводшыбе сяла. 


Ніколі ў ім не пахне бэзам, 
Дразды не свішчуць і шпакі, 
Затое грукатам жалеза 

Усе напоўнены куткі. 


У парку гэтым незвычайным -- 
У гаражах і на двары - 

Відны машыны і камбайны, 
Стаяць плугі і трактары. 

Тут культыватары, і дыскі, 
І сеялкі застылі ў рад. 
Якому сэрцу ды не блізкі 
Калгаснай тэхнікі парад! 


Цераз лагчыны і пагоркі 

Ляцяць адсюль і звон ісвіст. 
Ажно душа пяе ў Ягоркі: . 

-- Мой тата -- слаўны трактарыст! 

Мароз трашчыць, завея ў вочы, 
Гудзе трывожна сіні бор. 
Ягорка спіць, а тата з ночы 
Спяшае на машынны двор. 


Рукамі спрытнымі ў майстэрні 
Свой трактар будзе ён «лячыць», 
Таму што, каб пасеяць зерне, 
Прастояў не павінна быць. 


Дрыготкі бляск электразваркі 
Палосамі сягае ўдаль. 

Станкі святлом заліты яркім - 
Шчыруюць токар і каваль. 


Пад вечар захад стаў барвовы, 
Нібы ў агні жалезны брус. 

І вось прыгожы і «здаровы» 
За браму выбег «Беларус». 


Глыбокі снег дратуюць колы, 
Без перашкод матор гудзе, 

І ў таты позірк зноў вясёлы: 
-- Ну што ж, няхай вясна ідзе! 

“Пупышкамі набракла голле -- 
Цяпло прынеслі ў гай гракі. 
І зазвінелі ў наваколлі, 
Нібы званочкі, ручайкі. 


Ягорка, пагуляўшы ў садзе, 
Бяжыць на поле раніцой: 
Там -- 

На блакітным даляглядзе -- 
Ракоча трактар за ракой. 


Апошнюю сагнала крыгу, 
І пасушэла між канаў, 
І тата ў веснавую кнігу 
Радок свой плугам упісаў. 


Там, дзе на трактары праехаў, 
Да гарызонта, як струна, 

Без недаробак і агрэхаў 
Прамая легла баразна. 


Ягорку бацькава вучоба 
Прыдасца, што тут ні кажы: 
-- Сыночак, званне хлебароба 
Як зрэнку вока беражы! 

Гракі хутчэй крыляюць з гаю 
На поле, дзе і шум і рух. 
Ляжыць, ад краю іда краю 
Ралля, мякчэйшая за пух. 

Над полем блізка загрымела, 
І ветрык дожджыку прынёс. 
У глебу, што якраз паспела, 
Ячмень кладзецца і авёс. 


Ракоча трактар цягавіта, 

І скрозь чуваць шчаслівы смех. 
Цячэ ў жалезнае карыта 
Адборным зернем тоўсты мех. 


Ад сеялкі ў прасцяг вясенні 
Ляціць далёка кожны гук, 
І прагне чыстае насенне 
Такіх жа чыстых душ ірук. 


Няхай расце ячмень вусаты, 
Няхай шуміць аўса разліў. 
Стаміўся сейбіт і араты, 

Ды адпачынку не прасіў. 

Рунь аксамітавым абрусам. 

І зелянее сенажаць. 

У самы раз да «Беларуса» 
Бульбасаджалку прычапляць. 


А з гэтым клопатам не жарты: 
Спрадвеку бульба -- хлеб другі. 
І трактар, што пашаны варты, 
На полі робіць зноў кругі. 


Гектараў сто, а то і болей, 
Патрэбна бульбай засадзіць. 

Вясной разбуджанае поле 
Жалезам дацямна грыміць. 


На славу людзі шчыравалі, 
Садзілі клубні дзень пры дні: 
Бягуць удалеч, нібы хвалі, 
Радоў густыя грабяні. 


Загнаўшы ў парк бульбасаджалку, 

І трактарыст ідзе дамоў. 

-- Сягоння можна на рыбалку. 
Капай, Ягорка, чарвякоў! 

Бруіць на казачным улонні 
Рака ў зарослых берагах, 
Цяпельца бліскае ў сутонні, 
І юшкай луг увесь прапах. 


-- Палетак бачыш за папасам? -- 
І тата паказаў рукой. -- 

Яго мой дзед за даўнім часам 
Араў драўлянаю сахой. 


Зямля была паліта потам, 
Ды бедна родзічы жылі: 
Палі, зарослыя асотам, 
Прахарчаваць іх не маглі. 


Той час прыгадваць нават горка -- 
Згасалі людзі без пары. 

З палёгкай выдыхнуў Ягорка: 

-- Вусім другое -- трактары! 

За пацямнелым перакатам 

Бугай забухаў у трысці. 

-- Пара дамоў! -- падняўся тата. -- 
На працу ж раненька ісці. 

Яшчэ іраз ідва да лета 

Яны наведвалі раку 

І ля вады, за дзень нагрэтай, 
Варылі юшку ў кацялку. 





Тым часам адцвіла чарэшня 

І з дуба хутка пырснуў ліст. 

Хто лён пасеяў? Ну, канешне, - 
Ягоркаў тата-трактарыст! 


Затым расліны на палетку 

Палоў, карміў, баранаваў, 

Із лугавіны неўзаметку 
“Павеяў пах даспелых траў. 


Пад вечар бліскалі зарніцы 
На ўвесь абшар, на ўвесь калгас. 

Так пачалася касавіца -- 
Турботны і вясёлы час. 


Стракоча над ракой касілка 
На санцапёку, на вятрах. 

У загарэлага асілка 

Работа спорыцца ў руках. 

Стаіць спякота на канавах, 

Аж хочацца схавацца ў цень. 
Гурмой сябры ў духмяных травах 
Куляюцца цалюткі дзень. 


Ягорка папрасіў у таты: 

-- Пракос адзін дазволь прайсці? 
Той засмяяўся: -- Малаваты! 
Патрэбна, сынку, падрасці. 


Стагамі далячынь закрыта, 
У гумны звезены цюкі, 

А тут ужо даспела жыта, 
Тапырыць вусы-асцюкі. 


За вёскай раніцою золкай, 
Ледзь заружовіцца зара, 
Напамінае перапёлка, 

Што жаць пара, што жаць пара. 


З усмешкай цёплаю з-пад веек 
Спыняе тату старшыня: 

2. Глядзеў, як жыта палавее? 
Мяняй, браток, свайго «каня». 

Пасля імклівых летніх ліўняў 
Падсохлі сінія брады. 

Камбайн павёў на покліч жніўня 
Ягоркаў тата, як заўжды. 


Палёў гарачае дыханне. 
Пыляць паўсюль грузавікі. 
Яны ад рання да змяркання 
Адвозяць збожжа на такі. 


Не даць прапасці ні зярнятку -- 
Жыць добра сёння і паеля. 
Сабраць да грама, да астатку 
Усё, чым шчодрая зямля. 





Калоссе дзіўным перазвонам 
Спрабуе падпяваць жніву. 
Здаецца, караблём чырвоным 
Плыве камбайн у сіняву. 


Гартае вецер вал за валам, 

І калі жыта -- акіян, 

То, несумненна, за штурвалам 
Ягоркаў тата -- капітан! 

На ніве, ледзь раса прапала, 
Камбайн гудзе сярод лагчын, 
Гарачы час, і вельмі ж мала 
У хацетату бачыць сын. 


Хай рукі і баляць начамі, 

Жніво заўжды -- ударны фронт. 
Яшчэ хоць добра, што дажджамі 
Не засцілае гарызонт. 


Няшчадна смаліць, жоўкне траўка, 
Пайсці б калі на чысты плёс, 

Ды тут прарыў і там няўпраўка: 
Паспелі грэчка і авёс. 


А на чарзе -- ячмень і лубін, 
А на чарзе -- яшчэ гарох. 
Зноў паша выбіта, як бубен, 
І нават быльнік перасох. 


Паціху ў подыху асеннім 
Былое вяне хараство. 
Прыходзяць стома і здзіўленне, 
Калі канчаецца жніво. 

Такая ў земляроба доля, 

Ён хлебу ведае цану. 

Камбайн у парк паехаў з поля - 
Адразу плуг у баразну. 

Уранні белыя туманы 
Валожаць даль усё гусцей. 
Наказ дзядоў не занядбаны: 
Чакай зіму, а жыта сей! 


Пачаўся спадцішка ў прыродзе 
Ужо асенні ператрус. : 
Ракоча пры любой пагодзе 
Блакітны трактар «Беларус». 


Птушыныя чароды міма 
Ляцяць за сінія брады. 
Зазелянее клін азімы, 
Пакуль надыдуць халады. 


Вунь праплываюць павуціны, 
І клёкат чуецца з нізін. 
Чырвонай хустачкай рабіны 
Махае восень з-за асін. 

-- Работ увосень -- цэлых восем, -- 
Вяскоўцы любяць паўтараць. -- 
Падымем лён, атаву скосім, 

І трэба зябліва араць. 


Галоўная ж цяпер турбота: 
Убраць бы бульбу да нягод! 
У працы абліліся потам 
І трактарыст і палявод. 


Бяжыць Ягорка між радкамі, 
І весела крычыць хлапчук: 





-- Бульбакамбайн двума лычамі 
Палетак рые, як вяпрук! 


Плыве далёка гул маторны 
- Цераз балотцы і яры. 

Гараць у час перадвячорны 

Наўкол зіхоткія кастры. 


Уецца дым у шэрым голлі, 

І пачынаецца слата. 

Спяклася бульба на вуголлі. 

-- Каштуй, Ягорка, -- смаката! 

У чаратах вада булькоча, 

І цягне сырасцю з ракі. 
Прыемна ўдвух насупраць ночы 
Ісці дахаты нацянькі. 


-- Да працы, сын, 
прывыкні змалку, -- 
Ягорку тата павучаў. - 
А Ты помніш майскую рыбалку? 
Дык я тады не ўсё сказаў. 


Мой дзед быў моцнае пароды 
І, хоць надзел араў сахой, 

У пояс кланяўся заўсёды 
Зямлі -- карміцельцы людской. 


Яна нікога не абмане 

І ворагу не дасць на здзек. 
Зямля -- іў сонцы і ў тумане -- 
Уся твая, твая навек. 


Дзе баравінай, дзе азерцам 
Перад табой адкрыўся свет. 
Любі зямлю душой і сэрцам -- 
Такі бацькоўскі запавет. 

Ягорку мілы тлум вясковы, 
Ягорку любы родны край. 
Духмяны, сонечны, мядовы 
Спяклі на свята каравай. 


Палеткі нанава ўзараны, 

І вее стыласцю з гаёў. 

У таты ордэн «Знак Пашаны» 
І многа розных медалёў. 


На месяц доўгі ў санаторый 
Паехаў тата адпачыць, 

Але ітам, на Чорным моры, 
Не змог любімы кут забыць. 


Прыйшло пісьмо з далёкіх Сочы, 
У тым пісьме -- зямлі паклон. 
Ягорка ўжо прагледзеў вочы, 
Сумуючы каля акон. 

Нарэшце чуецца за хатай 

Такі знаёмы, родны крок. 

-- Ура! Дамоў вярнуўся тата! 

-- Ну, як ты жыў? Здароў, сынок! 

Замёрзлі сажалкі і плёсы, 
Прыйшла зіма, замкнуўся круг. 
І снегапады і заносы, 

Сінее лес, бялее луг. 


Набытак зноў у таты плённы: 
Якія б сцюжы ні мялі, 

Ён, помнячы пра хлеб надзённы, 
Вазіў кампосты на палі. 


Цяпер жа раніцой завейнай 
Спяшае на машынны двор. 
Патрэбна ўсё зрабіць надзейна. 
Каб на сяўбе не глух матор. 


Ягоны трактар ласку знае, 
Таму ні разу не падвёў. 
Майстэрня сцюжу разганяе 
Зіхоткім россыпам агнёў. 


Цераз лагчыны і пагоркі 

Ляцяць адсюль і звон і свіст. 

І зноў душа пяе ў Ягоркі: 

2; Мой тата -- слаўны трактарыст! 

У ЛЯСНЫМ МАГАЗІНЕ 


Прадаўцом казёл наняўся, 
Дык адразу і зазнаўся. 


На прылаўках магазіна 
Толькі пух ляжыць казіны. 


Лось пытае: -- Што, дарэчы, 
Прадаеш яшчэ, старэча? 


Буркнуў тут казёл патлаты: 
-- Дурняў прадаю рагатых. 


-- Добры ж торг, -- лось засмяяўся, -- 
Калі ты адзін застаўся! 


ЗАЙЧЫКАВЫ НОТЫ 


У музычнай школе 
Зайчык дзень прабыў. 

-- До-Рэ-Мі -- фасоля! -- 
Ноты ён вучыў. 


Потым ля загона 
Рваў струкі за трох 

І спяваў натхнёна: 
-- До-Рэ-МІі -- гарох! 


ЧАРАПАХА 


Цераз бор, што ў ззянні медзі, 
На машыне зайчык едзе. 





Едзе, песеньку спявае, 
Чарапаху даганяе. 


-- Лезь, маруда, на машыну, 
То да горада падкіну. 


-- Лезці часу я не маю -- 
Вельмі ж на базар спяшаю. 
КАЗА 


Казёл казе на імяніны 
Прынёе чырвонай канюшыны. 


Каза не ўцешыцца ад ласкі: 
-- Якія свежанькія краскі! 





2. Каб не завянулі, адразу 
Пастаў іх, мілая, у вазу. 


Каза з дакорам паглядзела 
І канюшыну тут жа з'ела. 

ЗАРНІЦЫ 


Пад вечар заціхлі крыніцы 
І пошум няпужаных крыл. 
З-за цёмных пагоркаў зарніцы 
Асветляць начны небасхіл. 


Зямля пасля дзённае спёкі 
Сыходзіць да ранку цяплом. 
За сіняй маланкай далёкі 
Адразу пачуецца гром. 


Над нівай, туманам спавітай, 
Паблісквае ўвесь далягляд. 
Зарніцы -- на лён і на жыта! 
Зарніцы -- на лес і на сад! 


Пейзаж у святле незвычайным 

Ужо навальніцай прапах. 

Быць, значыць, палям ураджайным, 
Быць, значыць, грыбам у лясах. 


КАРЫСНЫЯ ВЫКАПНІ 


-- Лясы, лугі у дымцы хаты -- 

Усё ў нас ёсць, мы ўсім багаты, -- 
Гарачым днём на жніўным полі 
Гаворыць дзед унучцы Волі. -- 
Карысных выкапняў нямала 

Я назаву, каб ты іх знала. 

-- Не трэба, дзед! -- смяецца ўнучка. -- 
То -- бульба, рэпа, морква, бручка... 

ВЕПР У ЦЫРУЛЬНІ 


У бары пад гонкай хвойкай 
Вепра падстрыгае сойка. 


Паўтарае штохвіліны: 
-- Вось дзе карак! Вось дзе спіна! 


-- Сытна мне жывецца ўлетку: 
Многа бульбы на палетку. 


-- Колькі хочаш, наядайся, 
Ды ў гразі, брат, не качайся. 


БЯРОЗКІ 


Світанне чырвонай палоскай 
Прабілася ўдалечыні. 
Зірнеш, а бярозкі за вёскай 
Кудысьці бягуць з цішыні. 


Між поля, паўз рэчку і плёсы 
То ўроссып, то гуртам бягуць. 
Туман прападае бялёсы, 

І хмаркі над імі плывуць. 


Бярозкі, як быццам дзяўчынкі, 
У лета бягуць, за смугу. 
Зялёныя толькі хусцінкі 

Ад ветру шумяць на бягу. 

ВЕРАБ'І 


Расстараўся верабейка 
Чарвяка ў калюзе нейкай. 


Са здабычай прылятае. 
-- Дзе дастаў? -- сусед пытае. 


-- На лужку за нашай хатай 
Тлусценькіх такіх багата. 


-- Палічыў ты іх як быццам! 
Чарвякі ж маглі прысніцца. 


--- Палічу, калі не верыш, -- 
Кажа верабейка шэры. 


Чарвяка ў гняздзе пакінуў 
1-- хутчэй на лугавіну. 


Прыляцеў назад імкліва, 
Азірнуўся палахліва: 


-- Дзе чарвяк мой дзеўся тлусты? 
На лужку і праўда пуста. 


-- Я ж казаў, -- сусед узвіўся, - 
Што чарвяк табе прысніўся! 
 СПЁКА 


Які спякотны сёння дзень! 
Хаваецца індык у цень. 


Да спёкі Шарык не прывык, 
Аж высалапіў свой язык. 


Нікуды Шарык не бяжыць -- 
Сядзіць ля будкі і дрыжыць. 


Наадварот, суседскі кот 
Яшчэ вышэй залез на плот. 





Крычыць адтуль: -- Гэй, рыжы пёс, 
Ты да мяне, брат, не дарос! 


22 Ага, малы, -- сказаў індык. - 
І мне ж паказвае язык. 


АКУНЬ 


На кручку чарвяк спусціўся 

Ледзь не ў пашчу акуню. 

-- Ты адкуль? - акунь здзівіўся. -- 
Не ўцякай, бо даганю. 

Чарвяка крануў губамі, 

Той -- уверх, акунь -- уелед. 
Ціха стала ў цёмнай яме -- 
Знік акунь, няма ў абед. 

Лінь сказаў: -- Во смеху будзе, 
Як не зловіць чарвяка. 

Рак сказаў: -- Даўно на блюдзе 
Твой акунь у рыбака. 


ВЕТЛІВЫЯ СУСЕДЗІ 


Днём халодным у адведкі 
Крочыць бусел да суседкі. 


Чапля доўга частавала 
Ды праводзіць госця стала. 


Пастаялі ля бярозы. 
На вачах у чаплі слёзы. 


-- Ты не жалься! -- кажа бусел. -- 
Я нідзе не заблуджуся. 


Госцю пад бярозай светлай 
Адказала чапля ветла: 


-- Кроч спакойна ў сваю нетру - 
Слёзы ж у мяне ад ветру. 
КАНЕЦ ЛЕТА 


Жнівень прайшоў ураджайны. 
Дымна затлелі кастры. 


ша, 


Там, дзе гудзелі камбайны, 
Сёння гудуць трактары. 


Травы і жыта скасілі, 
Склалі ў стагі і тарпы. 
Ластаўкі зноў абляпілі 
І правады, іслупы. 


АКВАРЫУМ 


У пакоі ля сцяны 
Вадаём стаіць шкляны - 


Сонечны, нібы крышталь, 
Ані бур няма, ні хваль. 


Мірна плаваюць у ім 
Рыбкі, дробныя зусім, -- 


Тэлескоп, хамелеон, 
Сомік, барбуе і неон. 


Ім давай без лішніх слоў 
Інфузорый і рачкоў. 


Любяць свежую яду, 
Любяць чыстую ваду 


Тэлескоп, хамелеон, 
Сомік, барбус і неон. 


Вось які прынеслі ў дом 
Незвычайны вадаём. 

КУКУРУЗА 


На палетку нават ранкам 
Не сціхае калыханка. 


У лісці, як немаўляткі, 
Дрэмлюць круглыя пачаткі. 


Развяваюцца чубочкі. 
Праразаюцца зубочкі. 


Даль рыжэе палявая - 
Кукуруза паспявае. 


КУРЫЦА 


Зярнят наеўшыся дасыта, 
Ваду п'е курыца з карыта. 


Яна такую звычку мае: 
Як п'е, дык голаў задзірае. 


Зірнула гусь -- загагатала, 
А курыца прасакатала: 


-- Ваду не пракаўтнула б горла, 
Калі б я голаў не задзёрла. 


САРОЧЫНА БАГАЦЦЕ 


Ранкам на сасне высокай 
Выхвалялася сарока: 

-- Я багацця многа маю -- 
Розны скарб даўно збіраю. 


У гняздзе ёсць бранзалетка 

І сярэбраная кветка. 

Ёсць тры лыжкі, ёсць іголкі, 
Ёсць бліскучыя асколкі 

Ад былой хрустальнай вазы, 





Нават ёсць і два алмазы, 
Вунь блішчаць яны на сонцы 
У гняздзе на самым донцы. 


Тут з-за бору хмар нагнала -- 
І алмазаў тых не стала. 
Выхваляка анямела, 

Бо, відаць, не зразумела, 
Што ў гняздо яе з галінкі 
Проста ўпалі дзве расінкі. 


ЦЯРПЛІВЫ ПЕВЕНЬ 


Невыносныя з паўдня 
Спёка, млосць, гарачыня. 


Качар енчыць: -- Не магу, 
На раку я пабягу. 

І гусак пішчыць: -- Пайду, 
Сконкну з берага ў ваду. 


Толькі певень на раку 
Не спяшаецца з цяньку: 


г. Лепш за плотам пасяджу, 
Дачакаюся дажджу. 


У ГАСЦЯХ 


Мядзведзь прыходзіць да лісіцы: 
-- Хутчэй частуй мяне, кума. 
Ды ў хаце голыя паліцы -- 

Ні цукру, ні мукі няма. 


Стаіць на кухні печ пустая. 

Не будзе ж мішка грызці косць. 
-- Ты еў бы мёд? -- кума пытае. 
-- Канечне, еў бы! -- кажа госць. 


І непадроблена з адчаю 

Лісіца пачала ўздыхаць: 

-- Штоеў бы мёд -- я гэта знаю, 
Ды дзе табе яго мне ўзяць? 


ГЛУШЦОВЫЯ ПРЫСМАКІ 


Глушэц каменьчыкі глытае, 
Глушца лясны жаўрук пытае: 


г 


-- Скажы, ці шмат ад іх карысці? 
Шукаў бы чарвякоў у лісці. 


Глушэц матляе галавою: 

-- Люлблю я каташкі і хвою. 
Калі ж дабаўлю галькі свежай, 
Дык лепш засвойваецца ежа. 


Глушца жаўрук карае строга: 
г Каменьчыкаў не еў бы многа, 
Бо ад цяжару, што глытаеш, 
Зусім жа нізка ты лятаеш. 


МУРАШЫНЫЯ КАРОЎКІ 


Любяць мурашы дастатак: 
Ёсць у іх свой дойны статак. 


З мурашамі ў добрай згодзе 
Тля жыруе на выгодзе. 


Тлю і кормяць, тлю і пояць, 
І яе ж за гэта дояць. 


Тлю мураш бліжэй пакліча 
І вусамі паказыча. 


Даяра за ласку тую 
Малачком яна частуе. 


Вельмі шчодрыя кароўкі - 
Мурашыныя сяброўкі. 

ЗАЙ, ЯКІ ЛІЧЫЎ ВАРОН 


З хаткі выбег зай вучоны 

І варон лічыць пачаў: 

-- Дзве вароны... Тры вароны... 
Спатыкнуўся зай і ўпаў. 


Рагаталі нават совы: 

--. Недарэка з недарэк! 
Зай упаў на корч яловы 
І губу сабе рассек. 


Звалі доктара сарокі, 

Ды ў ад'ездзе доктар быў. 
Небарака ж касавокі 
Рану кепска залячыў. 


У сябе над галавою 

Зай не лічыць больш варон, 
Бо з раздвоенай губою 
Ісягоння ходзіць ён. 


КАЖАН 


Ціш начная ў гушчары: 
Спяць і птушкі, і звяры. 


Кажану ж, наадварот, 
Ноччу хочацца ў палёт. 


Чуе ў цемры кожны гук, 
Не напорацца на сук. 

Раніцай апаў туман. 
Засынаць пачаў кажан. 


Паглядзіце, як ён спіць. 
Галавой уніз вісіць. 


Будзе просьба тут адна: 
Не будзіце кажана! 
ХВОРЫ КОЦІК 


Ціха стогне бедны коцік - 
Забалеў яму жывоцік. 


Хлеб гарэлы еў з каморы, 
Дык, відаць, таму стаў хворы. 


Строгі доктар сярод ночы 
Небараку лечыць вочы. 


З А нашто? -- спужаўся коцік. - 
У мяне ж баліць жывоцік. 


-- Ах, які незразумелы: 
Каб не еў больш хлеб гарэлы! 

Я толькі частку невялічкую 
Змог праспяваць 
Таго, што расказалі мне 
Вятры, дарогі, 
“Валуны і рэкі, 
Лясы і зоры. 
Я толькі частку невялічкую 
Змог перадаць, 
Што гаварылі вочы, 
Вусны, рукі 
Людзей, з якімі жыў 
і сустракаўся. 
Таму пад песнямі маімі 
На першым месцы 
Подпісы іх стаўце. 


Максім Танк 

